

## Самуил «1»

*Дәрд-әләмдин болған тиләк*

<sup>1</sup> Әфраим тағлиғидики Раматаим-Зофимда Әлканаһ исимлиқ бир киши бар еди. У Әфраимлиқ болуп, Йәроһамниң оғли, Йәроһам Елихуниң оғли, Елиху Тохуниң оғли, Тоху Зуфниң оғли еди. ■ <sup>2</sup> Униң икки аяли бар еди. Бирисиниң исми һаннаһ, йәнә бирисиниң исми Пәниннаһ еди. Пәниннаһниң балилири бар еди, лекин һаннаһниң балиси йоқ еди. <sup>3</sup> Бу адәм һәр жили өз шәһиридин самави қошунларниң Сәрдари болған Пәрвәрдиғарға сәждә қилип қурбанлиқ сунғили Шилоһға баратти. У йәрдә Әлиниң Хофний вә Финиһас дегән икки оғли Пәрвәрдиғарниң каһинлири болуп ишләйтти. ■ <sup>4</sup> Һәр қетим Әлканаһ қурбанлиқ қилған күнидә у қурбанлиқтин аяли Пәниннаһ вә униң һәр бир оғул-қизлириға өз үлүшини берәтти. <sup>5</sup> Амма һаннаһға болса у икки һәссилик үлүш берәтти; чүнки у һаннаһни толиму сөйәтти. Лекин Пәрвәрдиғар уни туғмас қилған еди. □ <sup>6</sup> Пәрвәрдиғарниң уни туғмас қилғанлиғидин униң күндәш рәқиби Пәниннаһ һаннаһни азаплаш үчүн униң билән қаттиқ қеришатти. <sup>7</sup> Вә һәр жили, һаннаһ һәр қетим Пәрвәрдиғарниң өйигә чиққанда, Пәниннаһ униңға азар берәтти. Пәниннаһ шундақ қилғачқа, у жиғлап

---

■ **1:1** 1Тар. 6:11, 12 ■ **1:3** Мис. 23:14; Қан. 16:16. □ **1:5** «Лекин Пәрвәрдиғар уни туғмас қилған еди» — ибраний тилида: «Лекин Пәрвәрдиғар униң балиятқусини етивәткән еди».

һеч немә йемәйтти. □ 8 Ахири уның ери Әлканаһ уныңға: — И Һаннаһ, немишкә жиғлайсән? Немишкә бир нәрсә йемәйсән? Немишкә көңлүң азар йәйду? Мән өзүм саңа он оғулдин әвзәл әмәсму?! — деди. ■

9 Улар Шилоһда йәп-ичкәндин кейин (Әли дегән каһин шу чағда Пәрвәрдигарның ибадәтханисиниң ишиги йенидики орундуқта олтиратти) һаннаһ дәстихандин турди; 10 у қаттиқ азап ичидә Пәрвәрдигарға дуа қилип зар-зар жиғлайтти.

11 У қәсәм ичип: — И самави қошунларның Сәрдари болған Пәрвәрдигар, әгәр дедигиңниң дәрдигә йетип, мени яд етип дедигиңни унтумай, бәлки дедигиңгә бир оғул бала ата қилсаң, уни пүтүн өмриниң күнлиридә Сән Пәрвәрдигарға беғишлаймән; уның бешиға устира һеч қачан селинмайду, деди. □ ■

12 У Пәрвәрдигарның алдида дуасини давам қиливатқанда, Әли уның ағзиға қарап турди;

13 чүнки һаннаһ дуани ичидә қилғачқа ләвлири

---

□ 1:7 «Вә һәр жили, һаннаһ һәр қетим Пәрвәрдигарның өйигә чиққанда, Пәниннаһ уныңға азар берәтти» — немишкә улар һәр қетим «Пәрвәрдигарның өйигә чиққанда» шундақ болиду? — бизниңчә һәр қетим бир ибраний аилә Худаниң алдиға шундақ кәлгәндә, улар барлиқ балилири үчүн алаһидә тәшәккүр ейтиши мумким. Шу чағларда Пәниннаһ һаннаһқа «Сән бир туғмас!» дәп әслитәтти. Бәзи тәржимиләрдә мошу жүмлиниң бешида: «У (Әлканаһ) һәр жили Пәрвәрдигарның өйигә чиққанда, һаннаһ уныңға һәмраһ болуп барғанда...» дейилиду. ■ 1:8 Рут 4:15. □ 1:11 «уның бешиға устира һеч қачан селинмайду» — Тәврат дәвридә бәзи кишиләр өзлирини Худаниң ибадитигә беғишлаш мәхситидә өзлирини «назарий» дәп атайтти; «назарий»лар (назарий болушқа қәсәм ичип бекитилгән мөһләттә) һарақ ичмәйтти, чачлирини һеч чүшүрмәйтти. «Чөл.» 6:1-22ни көрүң. ■ 1:11 һак. 13:5.

мидирлаватқини билән авази аңланмайтти. Шуңа Әли уни мәс болуп қапту, дәп ойлиди. <sup>14</sup> Әли униңға: — Қачанғичә мәс жүрисән? Шарабиңни өзүңдин нери қил, деди.

<sup>15</sup> Лекин һаннаһ җававән: — Ундақ әмәс, и ғоҗам! Көңли сунуқ бир мәзлуммән. Мән шарапму, һарақму ичмидим, бәлки җеним дәрдини Пәрвәрдиғарниң алдида төктүм; ■ <sup>16</sup> дедәклирини яман хотун дәп билмигәйла. Чүнки мениң зор дәрдим вә азаплиримдин бу күнгичә шундақ нида қиливатимән, деди.□

<sup>17</sup> Әли униңға җавап берип: — Теч-аман қайтқин; Исраилниң Худаси Өзидин тилигән илтиҗайиңни иҗабәт қилғай, деди.

<sup>18</sup> һаннаһ: — Дедәклири көз алдилирида илтипат тапқай, деди. У шуларни дәп чиқип, ғиза йеди вә шуниңдин кейин чирайида илгәркидәк ғәмкинлик көрүнмиди.

<sup>19</sup> Улар әтиси таң сәһәрдә орнидин туруп Пәрвәрдиғарниң һозурида сәждә қилип болуп, Рамаһдики өйигә йенип кәлди. Әлканаһ аяли һаннаһға йеқинчилик қилди; Пәрвәрдиғар уни әслигән еди. <sup>20</sup> һаннаһ һамилдар болуп, вақти-саити тошуп, бир оғул туғди. У: «Мән уни Пәрвәрдиғардин тиләп алдим» дәп, исмини Самуил қойди.□

### *Һаннаһ Самуилни Пәрвәрдиғарға атайду*

■ **1:15** Зәб. 61:9; 141:2 □ **1:16** «дәдәклирини яман хотун дәп билмигәйла...» — ибраний тилида «дәдәклирини «Белиалниң қизи» дәп билмигәйла» дейлиду. «Белиал»ниң мәнаси «әрзимәс» дегәнлик болуп, бәлким Иблисни көрситиду. □ **1:20** ««Мән уни Пәрвәрдиғардин тиләп алдим» дәп, исмини Самуил қойди» — ибраний тилида «Самуил» дегәнниң мәнаси «Худа аңлиди» яки «Худадин тилигән» дегәнгә йеқин келиду.

21 Униң ери Элканаһ өйидики һәммиси билән Пәрвәрдигарға атидиган һәр жилиқ қурбанлиқни қилғили вә қилған қәсимини ада қилиш үчүн Шилоһға чиқти. 22 Лекин һаннаһ биллә бармай еригә: — Бала әмчәктин айрилғандила андин мән униң Пәрвәрдигарниң алдида һазир болуши үчүн уни елип баримән; шуниң билән у у йәрдә мәңгү туриду, деди. 23 Ери Элканаһ униңға: — Өзүңгә немә яхши көрүнсә, шуни қилгин. Уни әмчәктин айриғичә туруп турғин. Пәрвәрдигар Өз сөз-каламиға әмәл қилғай, деди. Аяли өйдә қелип балиси әмчәктин айрилғичә емитти. 24 Балиси әмчәктин айрилғандин кейин у уни елип, шундақла үч буқа, бир әфаһ ун вә бир тулум шарапни елип Пәрвәрдигарниң Шилоһдики өйигә апарди. Бала болса техи кичик еди. □ ■ 25 Улар бир буқини союп балини әлиниң қешиға елип кәлди. □ 26 Шуниң билән һаннаһ униңға: — И ғоҗам, өзлиридә һаят раст болғинидәк, бу йәрдә силиниң қашлирида туруп Пәрвәрдигарға нида қилған мәзлум мән болиман, деди. 27 Мән мошу оғул бала үчүн дуа қилдим вә мана, Пәрвәрдигар мениң тилигән илтиҗайимни иҗабәт қилди. 28 Әнди һазир мән уни Пәрвәрдигарға тапшуруп бәрдим. Өмриниң һәммә күнлиридә у Пәрвәрдигарға бегишланған болиду, деди. Шуниң

□ **1:24 «бир әфаһ ун»** — «әфаһ» ашлиқ-данларниң өлчәм бирлиги еди, тәхминән 27 литр. Буқа қурбанлиқ қилинғанда, униңға қошуп ундин «қошумчә ашлиқ һәдийә» қилинишиму керәк еди. ■ **1:24 Луқа 2:41.** □ **1:25 «Улар бир буқини союп балини әлиниң қешиға елип кәлди»** — қалған икки буқа бәлким елиға Самуилни беқиш үчүн бәргән «беқиш һәққи» болуши мүмкин. Башқа бир еһтималлиқ барки, 24-айәтниң мәнаси: «...үч буқа» әмәс, бәлки «...үч яшлиқ бир буқа» болуши мүмкин. Бирақ бу айәтни шундақ чүшәнгән алимлар аз.

билән улар у йәрдә Пәрвәрдигарға сәждә қилди. □

## 2

*Һаннаһ тәнтәнә билән Пәрвәрдигарни мәдһийиләйду*

<sup>1</sup> Һаннаһ дуа қилип мундақ деди: —

«Мениң қәлбим Пәрвәрдигар билән яйрайду,  
Мениң мүңгүзүм Пәрвәрдигар билән егиз  
көтирилди;  
Ағзим дүшмәнлиримниң алдида тәнтәниликтә  
ечилди;

Чүнки Сениң ниҗатиңдин шатлинимән. □ ■

<sup>2</sup> Пәрвәрдигардәк муқәддәс болғучи йоқтур;

Чүнки Сәндин башқа һеч ким йоқ,  
Худайимиздәк һеч уюлташ йоқтур. ■

<sup>3</sup> И инсанлар, кибирилик сөзлириңларни  
көпәйтивәрмәңлар,

Йоған гәпләрни ағзиңлардин чиқармаңлар;

Чүнки Пәрвәрдигар билим-һидайәткә егә Худадур.  
Инсанларниң әмәллири Униң тәрипидин таразида  
тартилиду.

<sup>4</sup> Палванларниң оқ-ялири сундурилди;

Лекин путлишип жиқилғанларниң бели болса қудрәт  
билән бағланди.

---

□ **1:28** «...улар у йәрдә Пәрвәрдигарға сәждә қилди» — «улар» бәзи кона көчүрмиләрдә «у у йәрдә Пәрвәрдигарға сәждә қилди» дейилиду (демәк, Самуилни көрситиду). □ **2:1** «Мениң мүңгүзүм Пәрвәрдигар билән егиз көтирилди» — Тәвратта, «мүңгүз»ләр көп һалларда адәмләрниң аброй-шөһритини яки күчини билдүриду. Мошу йәрдә Қутқузғучи-мәсиһни көрситиши мүмкин. «Зәб.», 131:17ни көрүң. Бу мүңгүзләр адәмниң бешида өскән әмәс, әлвәттә! ■ **2:1** Лука 1:46. ■ **2:2** Қан. 3:24; Зәб. 85:8.

5 Қосиғи тоқ болғанлар нан тепиш үчүн өзини яланмилиққа бәрди;

Лекин ач қалғанлар һазир ач қалмиди;

Һәтта туғмас аял йәттени туғиду;

Лекин көп балилиқ болған солишип кетиду. ■

6 Пәрвәрдиғар һәм өлтүриду, һәм һаят бериду;

У адәмни тәһтисараға чүшүриду, у йәрдин йәнә турғузиду; □ ■

7 Пәрвәрдиғар адәмни һәм намрат қиливетиду, һәм бай қилиду;

У кишини һәм пәс қилиду, һәм егиз көтириду.

8 У өзи мискинни топидин қопуриду,

Қиғлиқтин йоқсулни көтириду;

Уларни есилзадиләр арисидә тәң олтарғузиду;

Уларни шан-шәрәплик тәхтигә мирас қилдуриду;

Чүнки йәрниң түврүклири Пәрвәрдиғарниңкиду;

У Өзи дунияни уларниң үстигә салған еди. ■

9 Өз муқәддәс бәндилириниң путлирини У мәзмут қилиду;

Амма рәзилләр болса, қараңғуда шүк қилиниду;

Чүнки һеч ким өз қудрити билән нусрәт тапмайду.

10 Пәрвәрдиғар билән қаршилашқанлар парә-парә қиливетилиду;

У Өзи асманлардин уларға қарши гүлдүрләйду.

Пәрвәрдиғар йәр йүзиниң чәтлиригичә һөкүм чиқириду;

У Өзи тиклигән падишаға қудрәт бериду,

У Өзи мәсиһлигининиң мүңгүзини егиз

---

■ 2:5 Зәб. 33:10-11; Жиг. 5:6; Луқа 1:53. □ 2:6 «тәһтисара» — өлгәнләрниң роһи баридиған жай. ■ 2:6 Қан. 32:39; Әз. 37:11-14 ■ 2:8 Аюп 36:15; Зәб. 112:7, 8; Луқа 1:52; Зәб. 23:1-2; 101:26; 103:5.

көтириду!».<sup>□</sup> ■

11 Элканаһ болса Рамаһдики өз өйигә йенип барди. Бала болса әлиниң қешида Пәрвәрдигарға хизмәт қилип қалди.

*Әлиниң оғуллириниң каһинлиқ мәнсивидин рәзиллик билән пайдилинишлири*

12 Амма Әлиниң оғуллири интайин яман кишиләрдин болуп, Пәрвәрдигарни тонумайтти.

□ 13 Каһинларниң хәлиқләргә мундақ адити болған: — Бириси қурбанлиқ қилип, гөш қайнап пишиватқанда каһинниң хизмәтқари келип үч тиллиқ чаңғакни қолида тутуп <sup>14</sup> даш, қазан, даңқан яки кориниң ичигә санжип, чаңғакқа немә елинған болса каһин шуни өзигә алатти. Уларниң Шилоһға қурбанлиқ қилғили кәлгән һәммә Исраилларға шундақ

---

□ **2:10** «У Өзи мәсиһлигининиң мүңгүзини егиз көтириду!» — «мәсиһлимәк» яки «мәсиһ қилиш»: Худаниң йолйоруғи билән Исраилға йеңи бир падиша бекитиш үчүн униң бешиға зәйтун мейи сүрүлүши керәк еди. Мошу мурасим «мәсиһ қилиниш» яки «мәсиһлиниш» дәп атилатти вә шундақла шу чағдин башлап шу падиша «Худаниң мәсиһлигини» дәп атилатти. Каһинлар вә бәзи вақтида пайғәмбәрләрму «мәсиһ қилинатти». Исраилда шу чағда падиша болмиғачқа, һаннаһниң бу сөзи дәрвәқә кәлгүси ишларни алдин-ала көрсәткән бешарәт еди. ■ **2:10** 1Сам. 7:10; Зәб. 2:6; 20:9; 88:25 □ **2:12** «...интайин яман кишиләрдин болуп» — ибраний тилида: «Белиалниң (Иблисниң) оғуллиридин болуп» дейилиду. «Белиал»ниң мәнаси «әрзимәс», бәлким Шәйтанни көрситиду.

адити болған. □ <sup>15</sup> Шундақла һәтта яғни көйдүрмәстә каһинниң хизмәткәри келип қурбанлиқ қиливатқан адәмгә: — Каһинға кавап үчүн гөш бәргин, чүнки у сәндин қайнап пишқан гөш қобул қилмайду, бәлки хам гөш лазим, дәйтти. <sup>16</sup> Әгәр қурбанлиқ қилғучи униңға: — Авал йеғи көйдүрүлүп болсун, андин немини халисаң шуни алғин, десә, у: — Болмайду, маңа дәрһал бәр! Болмиса мәжбурий алимән, дәйтти; □ <sup>17</sup> Шундақ қилип бу икки яшниң гунайи Пәрвәрдигарниң алдида толиму еғир болған еди; чүнки униң сәвәвидин хәқ Пәрвәрдигарға атиған қурбанлиқлар көзгә илинмайвататти.

<sup>18</sup> Амма Самуил нарәсидә бала болуп канаптин тоқулған бир әфодни кийип Пәрвәрдигарниң алдида хизмәт қилатти. □ <sup>19</sup> Буниңдин башқа униң аниси һәр жылда униңға бир кичик тон тикип, һәр

□ **2:14** «Уларниң Шилоһға қурбанлиқ қилғили кәлгән һәммә Исраилларға шундақ адити болған» — мошу хил қурбанлиқлар, шүбһисизки, «тәшәккүр қурбанлиқлири» яки «енақлиқ қурбанлиқлири» еди. Каһинларниң мошу адити Муса пәйғәмбәргә чүшүрүлгән қанунниң бәлгүлимилиригә асасланған әмәс. Каһинларниң «һоқуқ үлүши» болса «Лав.» 7:11-18, 28-34-айәтләрдә көрситилиду. Амма әлиниң оғуллири ачкөзлүгидин бу адәтни толиму һәддидин ашурувәткән еди. Кейинки айәтләрни көрүң. □ **2:16**

«Авал йеғи көйдүрүлүп болсун, андин немини халисаң шуни алғин» — Муса пәйғәмбәргә чүшүрүлгән қанун бойичә қурбанлиқлардики барлиқ яғлар Пәрвәрдигарға атап көйдүрүләтти. Адәмниң уни йеғиши мәнъий қилинатти. □ **2:18**

«Самуил нарәсидә бала болуп канаптин тоқулған бир әфодни кийип Пәрвәрдигарниң алдида хизмәт қилатти» — «әфод» дегән немә? Худа Муса пәйғәмбәргә чүшүргән қанун бойичә, баш каһин кийдиған бир алаһидә кәлтә чапан болуп, униң ичидики икки хил таш арқилиқ Худадин йол сориғили болатти. Самуил Лавий қәбилисидин болмисиму, бу айәткә қариганда «каһинлиқ кийим» кийип, каһинлиқ хизмитини қиливататти.



жиллиқ қурбанлиқни қилғили ери билән барғанда алғач келәтти. <sup>20</sup> Әли Әлканаһ вә аялиға бәхит тиләп дуа қилип: — «Аялиңниң Пәрвәрдигарға беғишлиғининиң орниға саңа униңдин башқа нәсил бәргәй, деди. Андин бу иккиси өз өйигә янди.

<sup>21</sup> Шуниң билән Пәрвәрдигар һаннаһни йоқлап бәрикәтләп, у һамилдар болуп жәмий үч оғул вә икки қиз туғди. Кичик Самуил болса Пәрвәрдигарниң алдида туруп өсүвататти.□

<sup>22</sup> Әли бәк қерип кәткән еди. У оғуллириниң пүткүл Исраилға һәммә қилғанлирини аңлиди һәм жамаәт чедириниң ишигидә хизмәт қилидиған аяллар билән ятқининиму аңлиди. □ <sup>23</sup> У уларға: — Силәр немә үчүн шуңдақ ишларни қилисиләр? Чүнки бу хәлиқниң һәммисидин силәрниң яманлиғиңларни аңлаватимән, деди. <sup>24</sup> Болмайду, и оғуллим!

Мән аңлиған бу хәвәр яхши әмәс, Пәрвәрдигарниң хәлқини аздурупсиләр. □ <sup>25</sup> Әгәр бир адәм йәнә бир адәмгә гуна қилса, башқа бириси униң үчүн Худадин рәһим сориса болиду; лекин әгәр бириси Пәрвәрдигарға гуна қилса, ким униң гунайини тиләләйду? — деди. Лекин улар атисиниң сөзигә қулақ салмиди; чүнки Пәрвәрдигар уларни өлтүрүшни нийәт қилған еди. <sup>26</sup> Амма Самуил дегән бала өсүвататти, Пәрвәрдигар һәм адәмләрниң алдида илтипат тапқан еди.■

<sup>27</sup> Худаниң бир адими Әлиниң йениға келип мундақ

---

□ **2:21** «...йоқлап бәрикәтләп» — ибраний тилида пәкәт «йоқлап» дейилиду. Худаниң «йоқлиши» тоғрилиқ «тәбирләр»ниму көрүң. □ **2:22** «жамаәт чедири» — йәни «ибадәт чедири» яки «муқәддәс чедир».

□ **2:24** «Пәрвәрдигарниң хәлқини аздурупсиләр» — башқа бир хил тәржимиси: «Пәрвәрдигарниң хәлқи арисида тарқалған хәвәр яхши әмәс». ■ **2:26** Луқа 2:52.

деди: — Пәрвәрдигар шундақ дәйду: «Мисирда, Пирэвнниңкидә турғанда Өзүмни атаңниң жәмәтигә очуқ аян қилмидимму? ■ 28 Мән уни каһиним болуш, Өз қурбанғанимда қурбанлиқ қилиш, хушбуй йеқиш вә Мениң алдимда эфод тонини кейип хизмәт қилишқа Исраилниң һәммә қәбилилиридин таллимиған едимму? Шуниндәк Мән Исраилниң отта көйдүридиған һәммә қурбанлиқлирини атаңға тапшуруп тәқдим қилған әмәсму? □ ■ 29 Немишкә Мән буйруған, туралғу жайимдики қурбанлиғим билән ашлиқ һәдийәләрни дәпсәндә қилисиләр? Немишкә хәлқим Исраиллар кәлтүргән һәммә һәдийәләрниң есилидин өзлириңларни сәмритип, өз оғуллириңларниң һөрмитини Мениңкидин үстүн қилисән?» ■ 30 Униң үчүн Исраилниң Худаси Пәрвәрдигар мундақ дәйду: «Мән дәрһәқиқәт сениң вә атаңниң жәмәтидикиләр Мениң алдимда хизмитимдә мәңгү маңиду, дәп ейтқан едим; лекин әнди Мән Пәрвәрдигар шуни дәймәнки, бу иш һазир Мәндин нери болсун! Мени һөрмәт қилғанларни Мән һөрмәт қилимән, лекин Мени кәмситкәнләр пәс қарилиду. ■ 31 Мана шундақ күнләр келидуки, сениң билигиңни вә атаңниң жәмәтиниң билигини тәң кесиветимән; шуниң билән жәмәтиңдә бирму қериған адәм тепилмайду! □ 32 Сән туралғу жайимда дәрд-қайғу көрисән; Исраиллар һәр қандақ һозур-

■ 2:27 Рос. 7:25. □ 2:28 «... Мән Исраилниң отта көйдүридиған һәммә қурбанлиқлирини атаңға тапшуруп тәқдим қилған әмәсму?» — Тәвратқа асасән, каһинларниң һәр қандақ қурбанлиқлардин өзигә хас бир үлүшни елиш һоқуқи бар еди. ■ 2:28 Лав. 10:14. ■ 2:29 Қан. 32:15. ■ 2:30 Мис. 28:43; 29:9. □ 2:31 «... сениң билигиңни вә атаңниң жәмәтиниң билигини тәң кесиветимән» — «адәмниң билиги» униң күчи, қабилити вә һоқуқини билдүрәтти.

бэхитни көргини билэн, сениң жәмәтиңдә әбәткичә бирму қериған адәм тепилмайду. □ 33 Вә Мән қурбанғаһимниң хизмитидин үзүп ташлимиған адимиң бар болса, у көзлириңниң хирәлишиши билэн жениңниң азаплинишиға сәвәп болиду. Жәмәтиңдә туғулғанларниң һәммиси балағәттин өтмәй өлиду. □ 34 Саңа бу ишларни испатлашқа, икки оғлуң Хофний билән Финиһасниң бешиға чүшидиған мундақ бир аламәт бешарәт болиду: — уларниң иккилиси бир күндә өлиду. 35 Амма Өзүмгә Роһум вә дилимдики нийитим бойичә иш көридиған садиқ бир каһинни тикләймән; Мән униңға мәзмут бир жәмәт қуриман; у Мениң мәсиһ қилғинимниң алдида мәңгү меңип хизмәт қилиду. □ 36 Шундақ болидуки, сениң жәмәтиңдикилардин һәр бир тирик қалғанлар бир сәр күмүч вә бир чишләм нан тиләшкә униң алдиға келип униңға тазим қилип: «Қаһинлиқ хизмәтлиридин маңа бир орун бәрсилә, йегили бир чишләм нан тапай дәп ейтидиған болиду» дәйду.

□ 2:32 «Сән туралғу жайимда дәрәд-қайғу көрисән» — яки «Сән туралғу жайимда дүшмән көрисән». «сениң жәмәтиңдә әбәткичә бирму қериған адәм тепилмайду» — бу бешарәт төвәндики бабларда ечилиду. Әли өзи Пәрвәрдиғанниң әһдә сандуғиниң булап кетилгәнлигини көриду; бирақ кейинки күнләрдә, йәни Давут падишаниң күнлиридики бәхит-бәрикәтни у көрмәйду (Әлиниң жәмәтиниң кейинки тарихи 22-бап, 1-22, «1Пад.» 2:26-27дә көрүлиду). □ 2:33 «көзлириңниң хирәлишиши» — бу ибарә адәттә көз яшлириниң көп төкүлгәнлигинин яки зор ғәмкинликтин болған һаләтни көрситиду. □ 2:35 «...Мениң мәсиһ қилғинимниң алдида» — Мениң падишасимниң алдида, демәкчи. Бизниңчә бу бешарәт авал Самуилниң өзидә андин каһин Задокниң жәмәтидә әмәлгә ашурулди. «мәңгү меңип хизмәт қилиду» — ибраний тилида «барлиқ күнләрдә меңип хизмәт қилиду».

### 3

#### *Пәрвәрдигар Самуилни чақириду*

<sup>1</sup> Самуил дегән бала болса әлиниң алдида Пәрвәрдигарниң хизмитидә болатти. Әнди Пәрвәрдигарниң сөзи у күнләрдә кам еди; вәһийлик көрүнүсләрму көп әмәс еди. <sup>2</sup> Вә шундақ болдики, бир күни Әли орнида ятқан еди (униң көзлири торлишип көрмәс болуп қалай дегән еди) ■ <sup>3</sup> Худаниң чириғи техи өчмигән болуп, Самуил Пәрвәрдигарниң ибадәтханисида, Худаниң әһдә сандуғиға йеқинла йәрдә ятатти. <sup>4</sup> Пәрвәрдигар Самуилни чақирди. У: — **Мана мән бу йәрдә, деди.** <sup>5</sup> У Әлиниң қешиға жүгүрүп берип: — **Мана мән, мени чақирдиңғу, деди.** Лекин у жавап берип: — **Мән чақирмидим; қайтип берип ятқин, деди.** Шуниң билән у берип ятти. <sup>6</sup> Пәрвәрдигар йәнә: «Самуил!» дәп чақирди. Самуил қопуп әлиниң қешиға берип: **Мана мән, мени чақирдиңғу, деди.** Лекин у жавап берип: — **Мән чақирмидим и оғлум, йәнә берип ятқин, деди.** <sup>7</sup> Самуил Пәрвәрдигарни техи тонумиған еди; Пәрвәрдигарниң сөзи униңға техи аян қилинмиған еди. <sup>8</sup> Лекин Пәрвәрдигар йәнә үчинчи қетим: «Самуил!» дәп чақирди; у қопуп әлиниң қешиға берип: — **Мана мән; сән мени чақирдиң, деди.** У вақитта Әли Пәрвәрдигар балини чақирипту, дәп билип йәтти. <sup>9</sup> Шуниң билән Әли Самуилға: — **Берип ятқин.** У әгәр сени чақирса, сән: — **И Пәрвәрдигар, сөз қилғин, чүнки қулуң аңлайду, дәп ейтқин, девиди, Самуил берип орнида ятти.** <sup>10</sup> Вә Пәрвәрдигар келип йеқин туруп илгәркидәк:

---

■ **3:2** 1Сам. 4:15.

— «Самуил, Самуил!» дэп чақирди. Самуил: — Сөз қилғин, чүнки қулуң аңлайду, дэп жавап бәрди. □

11 Пәрвәрдигар Самуилға: — Мана Мән аңлиғанларниң икки қулиқини зиңилдатқидәк бир ишни Исраилниң арисидә қилмақчимән. ■ 12 Шу күнидә Мән бурун Әлиниң жәмәтидикиләр тоғрисидә ейтқинимниң һәммисини униң үстигә чүшүримән; баштин ахирғичә ада қилимән! ■ 13 Чүнки өзигә аян болған қәбиһлик түпәйлидин Мән униңға, сениң жәмәтиндин мәңгүлүк һөкүм чиқармақчимән, дэп ейтқанмән: чүнки у оғуллириниң ипласлиғини билип туруп уларни тосмиди. □ 14 Униң үчүн Әлиниң жәмәтидикиләргә қәсәм қилғанмәнки, Әлиниң жәмәтидикиләрниң қәбиһлиги мәйли қурбанлиқ билән болсун, мәйли һәдийә билән болсун кафарәт қилинмай, әбәткичә кәчүрүм қилинмайду, деди.

15 Самуил әтиси таң атқичә йетип, андин Пәрвәрдигарниң өйиниң ишиклирини ачти. Амма Самуил вәһийлик көрүнүшни Әлигә ейтиштин қорқти. 16 Лекин Әли Самуилни чақирип: — И Самуил оғлум, деди. У: — Мана мән, дэп жавап бәрди. 17 У: — У саңа немә сөз қилди? Сәндин өтүнәй, уни мәндин йошурмиғин. Әгәр Униң саңа ейтқанлириниң бирини маңа ейтмай қойсаң, Худа

□ **3:10** «Самуил, Самуил!» — Тәврат-инжилда Худа бир кишиниң исмини қайтилап чақирған болса, у адәмниң өзигә интайин сөйүмлүк екәнлигини көрситиду. ■ **3:11** 2Пад. 21:12; Йәр. 19:3. ■ **3:12** 1Сам. 2:31. □ **3:13** «Мән униңға, сениң жәмәтиндин мәңгүлүк һөкүм чиқармақчимән, дэп ейтқанмән» — яки «Мән униңға, сениң жәмәтиндин мәңгүлүк һөкүм чиқармақчимән, дэп ейтқин». «чүнки у оғуллириниң ипласлиғини билип туруп уларни тосмиди» — яки «чүнки у оғуллириниң Худани қарғиғанлиғини билип туруп уларни тосмиди».

дегинини сениң бешиңға чүшүрсун вә униңдин артуқ чүшүрсун! — деди. <sup>18</sup> Шунуң билән Самуил униңға һеч немини қалдурмай һәммини дәп бәрди. Эли: — Мана, У Пәрвәрдигардур; У немини лайиқ тапса, шуни қилсун, деди.

<sup>19</sup> Самуил өсүп чоң болувататти вә Пәрвәрдигар униң билән биллә болуп, униң ейтқан бешарәтлик сөзлиридин һеч қайсисини йәрдә қалдурмайтти.

<sup>20</sup> Шунуң билән пүткүл Исраил Дандин тартип Бәэр-Шебағичә Самуилниң Пәрвәрдигарниң пәйғәмбири қилип тикләнгәнлигини билип йәтти. □ <sup>21</sup> Шу вақитта Пәрвәрдигар Шилоһда Өзини йәнә аян қилди. Чүнки Пәрвәрдигар Шилоһда Өз сөз-калами арқилиқ Самуилға Өзини аян қилди; вә Самуил Униң сөзини пүткүл Исраилға йәткүзди. □

## 4

*Пәрвәрдигарниң әһдә сандуғи Филистийләрниң қолиға чүшиду*

<sup>1</sup> У вақитта Исраил Филистийләр билән жәң қилғили чиқип Әбән-Әзәргә йеқин жайда баргаһ-чедирларни тикти. Филистийләр болса Афәк дегән жайда баргаһ-чедирларни тикти. <sup>2</sup> Филистийләр Исраиллар билән соқушқили сәп тизип турди. Жәң кеңәйгәндә Исраил Филистийләр алдида тар мар болди; Филистийләр уларниң жәң сәплиридин төрт миңчә адәмни өлтүрди. <sup>3</sup> Халайиқ баргаһқа йенип

---

□ **3:20** «Дандин тартип Бәэр-Шебағичә» — «Дан» Исраилниң шималий четидә, «Бәэр-Шеба» униң жәнубий четидә еди. □ **3:21** «Самуил Униң сөзини пүткүл Исраилға йәткүзди» — яки «Самуил ейтқан бу сөз пүткүл Исраилда йүз бәрди».

кэлгәндә, Исраилниң ақсақаллири: — Немишкә Пәрвәрдигар бүгүн бизни Филистийләр тәрипидин тар мар қилдурди? Биз Шилоһдин Пәрвәрдигарниң әһдә сандуғини қешимизға елип келәйли; у аримизда болса, бизни дүшминимизниң қолидин қутқузиду, деди.

<sup>4</sup> Шу гәптин кейин халайиқ Шилоһға адәм маңдуруп, шу йәрдин керубларниң оттурисида олтарған самави қошунларниң Сәрдари Пәрвәрдигарниң әһдә сандуғини елип көтирип кәлди. Шунидәк Әлиниң икки оғли Хофний билән Финиһасму Худаниң әһдә сандуғи билән биллә кәлди. □ ■ <sup>5</sup> Вә шундақ болдики, Пәрвәрдигарниң әһдә сандуғи ләшкәрғаһқа елип келингәндә пүткүл Исраил йәрни тәврәткидәк күчлүк бир чуқан көтиришти.

<sup>6</sup> Филистийләр күчлүк тәнтәнә авазини аңлап: — Ибранияларниң ләшкәрғаһидин аңланған бу күчлүк чуқан немә вәжидин чиққанду, дәп ейтишти. Арқидинла улар Пәрвәрдигарниң әһдә сандуғиниң уларниң ләшкәрғаһиға кәлтүрүлгинини билип йәтти. <sup>7</sup> Шунидәк билән Филистийләр қорқуп: — Илаһлар уларниң ләшкәрғаһиға кәпту, һалимизға вай! Мундақ иш бу вақитқичә һеч болған эмәс, дейишти. <sup>8</sup> һалимизға вай! Бизни бу қудрәтлик илаһларниң қолидин ким қутқузиду? Мана баяванда мисирлиқларни түрлүк бала-вабалар билән урған илаһлар дәл шулардур! <sup>9</sup> И Филистийләр, өзлириңларни жәсур көрситип әркәктәк туруңлар.

□ **4:4** «...керубларниң оттурисида олтарған самави қошунларниң Сәрдари Пәрвәрдигар» — «керублар» пәриштиләрниң шәклидә болуп, әһдә сандуғиниң икки тәрипидә туратти. «Мис.» 25:17-22ни көрүң. Худа «керубларниң оттурисида, әһдә сандуғиниң үстидә һозурумни олтарғузимән, дәп вәдә қилған еди. ■ **4:4** 2Сам. 6:2; Зәб. 79:1-2; 98:1

Болмиса, ибранийлар бизгә кул болғандәк биз уларға кул болимиз; әркәктәк болуп жәң қилиңлар! — деди. ■

<sup>10</sup> Шуниң билән Филистийләр Исраиллар билән жәң қилди. Исраил тар мар қилинип, һәр бири тәрәп-тәрәпкә өз чедиригә бәдәр қачти. Жәндә қаттиқ қирғинчилик болуп, Исраилдин оттуз миң пиядә әскәр өлтүрүлди. <sup>11</sup> Пәрвәрдигарниң әһдә сандуғи олжа болуп кәтти вә Әлиниң икки оғли Хофний билән Финиһасму өлтүрүлди. ■

<sup>12</sup> Шу күни бир Биняминлик жәң мәйданидин қечип кийим-кечәклири житиқ, үстибеши топа-чаң һалда Шилоһға жүгүрүп кәлди. ■ <sup>13</sup> У йетип кәлгәндә, мана Әли йолниң четидә өз орундуқида олтирип тақити-тақ болуп күтүвататти; униң көңли Пәрвәрдигарниң әһдә сандуғиниң ғемидә пәришан еди. У киши хәвәрни йәткүзгили шәһәргә киргәндә, пүткүл шәһәр пәрәд-чуқан көтәрди. <sup>14</sup> Әли пәрәд садасини аңлап: — Бу зади немә вараң-чуруң? дәп сориди. У киши алдирап келип әлигә хәвәр бәрди <sup>15</sup> (Әли тохсән сәккиз яшқа киргән, көзлири қетип қалған болуп, көрмәйтти). ■ <sup>16</sup> У киши Әлигә: — Мән жәңдин қайтип кәлгән кишимән, бүгүн жәң мәйданидин қечип кәлдим, деди. Әли: — Й оғлум, немә иш йүз бәрди? — дәп сориди. <sup>17</sup> Хәвәрчи жавап берип: — Исраил Филистийләрниң алдидин бәдәр қачти. Хәлиқ арисидә қаттиқ қирғинчилик болди! Сениң икки оғлуң, Хофний билән Финиһасму өлди һәмдә Худаниң әһдә сандуғиму олжа болуп кәтти, деди. <sup>18</sup> Вә шундақ болдики, хәвәрчи Худаниң әһдә

■ 4:9 һәк. 13:1. ■ 4:11 1Сам. 2:34; 3әб. 77:59-61 ■ 4:12 Йә. 7:6. ■ 4:15 1Сам. 3:2



сандуғини тилға алғанда, Әли дәрвазиниң йенидики орундуқтин кәйнигә жиқилип чүшүп, бойни сунуп өлди; чүнки у қерип, бәдиниму еғирлишип кәткән еди. У қириқ жил Исраилниң һакими болған еди. □

19 Униң келини, йәни Финиһасниң аяли һамилдар болуп туғушқа аз қалған еди. У Худаниң әһдә сандуғиниң олжа болуп кәткәнлиги вә қийинатиси билән ериниңму өлгәнлик хәвирини аңлиғанда, бирдинла қаттиқ толғақ тутуп, пүкүлүп балини туғди. 20 У өләй дәп қалғанда, чөрисидә турған аяллар: — **Қорқмиғин**, сән оғул бала туғдуң, деди. Лекин у буниңға жавапму бәрмиди һәм көңүл бөлмиди. 21 У: «Шан-шәрәп Исраилдин кәтти» дәп балиға «Ихабод» дәп исим қойди; чүнки Худаниң әһдә сандуғи олжа болуп кәткән һәм қейинатиси билән ериму өлгән еди. □ 22 У йәнә: — **Шан-шәрәп Исраилдин кәтти**; чүнки Худаниң әһдә сандуғи олжа болуп кәтти! — деди.

## 5

1 Филистийләр Худаниң әһдә сандуғини олжа елип, уни Әбән-Әзәрдин елип Ашдодқа барди. 2 У йәрдә Филистийләр Худаниң әһдә сандуғини елип Дагон бутханисига әкирип, Дагон дегән бутниң йениға қойди. 3 Ашдоддикиләр әтиси сәһәр қопуп кәлсә, мана Дагон бути Пәрвәрдигарниң әһдә

□ **4:18** «У қириқ жил Исраилниң һакими болған еди» — «һаким»ларниң йетәкчи һәм сорақчи рольини чүшиниш үчүн Тәвраттики «Батур һакимлар»ни көрүң. □ **4:21** «У: «шан-шәрәп Исраилдин кәтти» дәп балиға «Ихабод» дәп исим қойди» — «Ихабод» бәлким «Шан-шәрәп қени?» яки «Шан-шәрәп кәтти» дегәнни билдүриду.

сандуғиниң алдида жиқилғиничә дүм ятатти. Шуңа улар Дагон бутни елип йәнә өз орнида турғузуп қойди. <sup>4</sup> Лекин этиси сәһәр қопуп кәлсә, мана, Дагон Пәрвәрдигарниң әһдә сандуғиниң алдида жиқилғиничә дүм ятатти; Дагонниң беши һәм қоллири босуғида чеқилған еди; Дагонниң пәкәт белиқсиман тени қалған еди. □ <sup>5</sup> Шуңа бүгүнгә қәдәр Ашдодта я Дагонниң каһинлири болсун я Дагонниң бутханисиға киргүчиләр болсун, Дагонниң босуғисиға дәссимәйду.

<sup>6</sup> Андин Пәрвәрдигарниң қоли Ашдоддикиләрниң үстигә қаттиқ чүшүп, уларни вәйран қилип, Ашдод билән әтрапидикиләрни һүррәк кесили билән урди. □ ■ <sup>7</sup> Ашдоддикиләр буларни көрүп: — Исраилниң Худасиниң әһдә сандуғи бизләрдә турмисун! Чүнки униң қоли бизни вә илаһимиз Дагонни қаттиқ бесивалди, дейишти. <sup>8</sup> Шуниң билән улар адәм маңдуруп Филистийләрниң һәммә ғожилирини чақиртип жәм қилип улардин: — Исраилниң Худасиниң әһдә сандуғини қандақ бир тәрәп қилимиз? дәп сориди. Улар: — Исраилниң Худасиниң әһдә сандуғи Гатқа чәт йол билән йөткәлсун, дәп жавап беришти. Шуниң билән улар Исраилниң Худасиниң әһдә сандуғини у йәргә чәт йол билән йөткиди. □ <sup>9</sup> Вә шундақ болдики, улар уни чәт йол билән йөткигәндин кейин Пәрвәрдигарниң қоли у шәһәргә чүшүп кишиләрни қаттиқ сарасимигә чүшүрди. У кичикләрдин тартип

---

□ **5:4** «Дагон Пәрвәрдигарниң әһдә сандуғиниң алдида жиқилғиничә дүм ятатти» — «Дагон» дегән бутта адәмниң беши вә белиқниң тени бар еди. □ **5:6** «һүррәк кесили» — яки «өсмиләр» яки «бовасир кесили». ■ **5:6** Зәб. 77:60-66. □ **5:8** «Гатқа чәт йол билән йөткәлсун» — бәлким башқа шәһәр-кәнтләрдин өткүзмәслик үчүн.

чоңларғичә шәһәрдикиләрни урди, улар һүррәк кесилигә гириптар болди. <sup>10</sup> Шуниң билән улар Худаниң әһдә сандуғини Әкронға әвәтти. Лекин Худаниң әһдә сандуғи Әкронға йетип кәлгәндә, Әкрондикиләр пәряд қилип: — Биз билән хәлқимизни өлтүрүш үчүн улар Исраилниң Худасиниң әһдә сандуғини бизгә йөткиди! — деди. <sup>11</sup> Улар адәм маңдуруп Филистийләрниң ғожилирини қичқартип жәм қилип уларға: — Биз билән хәлқимизни өлтүрмәслиги үчүн Исраилниң Худасиниң әһдә сандуғини бу йәрдин өз жайиға кәткүзүңлар, деди; чүнки қаттиқ вәһимә шәһәрни басқан еди; Худаниң қоли уларниң үстигә толиму еғир чүшкән еди. <sup>12</sup> Өлмигән адәмләр болса һүррәк кесили билән урулуп, шәһәрниң пәряди асманға кәтирилди.

## 6

### *Филистийләр әһдә сандуғини қайтуруп әвәтиду*

<sup>1</sup> Пәрвәрдигарниң әһдә сандуғи Филистийләрниң жутида йәттә ай турди. <sup>2</sup> Филистийләр каһинлар билән палчиларни чақирип уларға: — Пәрвәрдигарниң әһдә сандуғини қандақ қилимиз? Уни қандақ қилип өз жайиға әвәтәләймиз? Йол көрситиңлар, деди. <sup>3</sup> Улар: — Әгәр Исраилниң Худасиниң әһдә сандуғини қайтуруп әвәтсәңлар, куруқ әвәтмәңлар, һеч болмиғанда униң билән бир «итаәтсизлик қурбанлиғи»ни биргә әвәтишиңлар зөрүрдур, деди. Шундақ қилғанда шипа таписиләр, шундақла Униң қолиниң немә үчүн силәрдин айрилмиғанлиғини

билисиләр, деди. <sup>4</sup> Улар: — Биз немини итаәтсизлик қурбанлиғи қилип әвәтимиз? — дәп сориди. Улар: — Филистийләрниң ғоҗилириниң сани бәш; шуңа бәш алтун һүррәк вә бәш алтун чашқан ясап әвәтиңлар; чүнки силәргә вә ғоҗаңларға охшашла бала-қаза чүшти. <sup>5</sup> Һүррәклириңларниң шәклини вә зиминиңларни вәйран қилидиған чашқанларниң шәклини нәқиш қилип ясап, Исраилниң Худасиға шан-шәрәп кәлтүрүңлар. Шуниң билән у бәлким силәрниң, илаһлиримизниң вә зиминиңларниң үстини басқан қолини йениклитәрмекин: — <sup>6</sup> Мисирлиқлар билән Пирәвн өз көңүллирини қаттиқ қилғандәк силәрму немишкә өз көңлүңларни қаттиқ қилисиләр? У мисирлиқларға зор қаттиқ қоллуқ көрсәткәндин кейин, улар Исраилларни қоюп бәрмидиму, улар шуниң билән қайтип кәлмидиму? ■ <sup>7</sup> Әнди йеңи бир һарву ясап, техи боюнтуруққа көндүрүлмигән мозайлиқ икки инәкни һарвуға қошуңлар; улардин мозайлирини айрип, өйдә елип қелиңлар; <sup>8</sup> андин Пәрвәрдигарниң әһдә сандуғини кәтирип һарвуға селиңлар; вә униңға әвәтидиған итаәтсизлик қурбанлиғи қилидиған алтун буюмларни бир қапқа селип сандуққа яндап қоюңлар вә сандуқни шу пети маңдуруңлар; <sup>9</sup> андин қарап туруңлар. Әгәр һарву Исраил чегарисидики йол билән Бәйт-Шәмәшкә маңса, бизгә кәлгән шу чоң бала-қазани чүшүргүчиниң өзи Пәрвәрдигар болиду. Ундақ болмиса, бизни урған Униң қоли әмәс, бәлки бизгә чүшкән тәсадипилиқ болиду, халас, дейишти. <sup>10</sup> Шуниң билән Филистийләр шундақ қилди. Улар Мозайлиқ икки инәкни һарвуға қошуп, мозайлирини өйдә солап қоюп, <sup>11</sup> Пәрвәрдигарниң

---

■ 6:6 Мис. 12:31.

әһдә сандуғини һарвуға селип, алтун чашқан вә куйма һүррәкләр қачиланған қапни униңға яндап қойди. <sup>12</sup> Инәкләр Бәйт-Шәмәшкә баридиған йол билән удул жүрүп кәтти. Улар кәтирилгән йол билән маңғач мәрәйтти, я оң тәрәпкә я сол тәрәпкә қейип кәтмиди. Филистийләрниң ғоҗилири уларниң арқисидин Бәйт-Шәмәшниң чегарисиғичә барди. <sup>13</sup> Бәйт-Шәмәштикиләр җилғида буғдай орувататти, улар башлирини кәтирип әһдә сандуғини көрүп хуш болушти. <sup>14</sup> һарву Бәйт-Шәмәшлик Йәшуаниң етизлиғиға келип, у йәрдики бир чоң ташниң йенида тохтап қалди. Улар һарвуни чекип, икки инәкни Пәрвәрдигарға атап көйдүрмә қурбанлиқ қилди. □ <sup>15</sup> Лавийлар Пәрвәрдигарниң әһдә сандуғи билән алтун буюмлар бар қапни чүшүрүп чоң ташниң үстигә қойди. Шу күни Бәйт-Шәмәштикиләр Пәрвәрдигарға көйдүрмә қурбанлиқлар вә башқа қурбанлиқларни қилди. □ <sup>16</sup> Филистийләрниң бәш ғоҗиси буларни көрүп шу күни Әкронға қайтип кәтти. <sup>17</sup> Филистийләрниң Пәрвәрдигарға итаәтсизлик қурбанлиғи қилип бәргән алтун һүррики: — Ашдод үчүн бир, Газа үчүн бир, Ашкелон үчүн бир, Гат үчүн бир вә Әкрон үчүн бир еди. <sup>18</sup> Алтун чашқанларниң сани болса Филистийләрниң бәш ғоҗисиға тәвә барлиқ шәһәрниң сани билән баравәр еди. Бу шәһәрләр

□ **6:14** «Һарву Бәйт-Шәмәшлик Йәшуаниң етизлиғиға келип, у йәрдики бир чоң ташниң йенида тохтап қалди» — демисәкму, Бәйт-Шәмәштикиләр Исраиллар еди, Бәйт-Шәмәш Исраил билән Филистийә оттурисидики чегара еди. □ **6:15** «Бәйт-Шәмәштикиләр Пәрвәрдигарға көйдүрмә қурбанлиқлар вә башқа қурбанлиқларни қилди» — «башқа қурбанлиқлар» бәлким «тәшәккүр қурбанлиқлири»ни көрситиду. Ундақ қурбанлиқларни йейишкә болиду.

сепиллик шәһәрләр вә уларға қарашлиқ сәһра-кәнтләрни, шундақла улар Пәрвәрдигарниң әһдә сандуғини қойған чоң чимәнзарғичә һәммә жайни өз ичигә алатти. Бу чимәнзар һазирму Бәйт-Шәмәшлик Йәшуаниң етизлиғида бар. □

19 Амма Бәйт-Шәмәштикиләр өз мәйличә әһдә сандуғиниң ичигә қаригини үчүн Пәрвәрдигар улардин йәтмиш адәмни, жүмлидин чоңлардин әлликни урди. Пәрвәрдигар хәлиқни мундақ қаттиқ урғанлиғи үчүн пүтүн хәлиқ матәм тутти. □ 20 Бәйт-Шәмәштикиләр: — Бу муқәддәс Худа Пәрвәрдигарниң алдида ким өрә туралайду? Әһдә сандуғи бизниң бу йәрдин кимниң қешиға апирилиши керәк? — деди. 21 Андин улар Кириат-Йеаримдикиләргә әлчиләрни әвитип: — Филистийләр Пәрвәрдигарниң әһдә сандуғини қайтуруп бәрди. Бу йәргә келип уни өзүңларға елип кетиңлар, деди.

## 7

□ 6:18 «Бу шәһәрләр сепиллик шәһәрләр вә уларға қарашлиқ сәһра-кәнтләрни, шундақла улар Пәрвәрдигарниң әһдә сандуғини қойған чоң чимәнзарғичә һәммә жайни өз ичигә алатти. Бу чимәнзар һазирму Бәйт-Шәмәшлик Йәшуаниң етизлиғида бар» — башқа бир хил тәржимиси: «(бу шәһәрләр сепиллик шәһәрләрни вә униңға қарашлиқ сәһра-кәнтләрни, шундақла улар Пәрвәрдигарниң әһдә сандуғини қойған чоң ташқичә һәммини өз ичигә алған еди) бу чоң таш бүгүнгичә Бәйт-Шәмәшлик Йәшуаниң етизлиғида турмақта». Йәнә башқа тәржимилири учриши мүмкин. □ 6:19 «...йәтмиш адәмни, жүмлидин чоңлардин әлликни урди» — буниң башқа бир хил тәржимиси: «...бәш түмән йәтмиш адәмни урди». Аз бир қисим кона көчүрмиләрдиму пәқәт «йәтмиш адәм» дәп хатирләнгән.

*Исраиллар Филистийләр билән йәнә соқушиду*

<sup>1</sup> Шуниң билән Кириат-Йеаримдики адәмләр келип Пәрвәрдигарниң әһдә сандуғини елип чиқип, дөңниң үстидики Абинадабниң өйидә қойди вә униң оғли Әлиазарни әһдә сандуғиға қарашқа Пәрвәрдигарға атап бекитти. ■ <sup>2</sup> Әһдә сандуғи Кириат-Йеаримда қоюлғандин тартип узун вақит, йәни жигирмә жил өтти. Исраилниң пүткүл жәмәти Пәрвәрдигарни сеғинди.

<sup>3</sup> Вә Самуил Исраилниң пүткүл жәмәтигә: — Әгәр пүтүн қәлбиңлар билән Пәрвәрдигарниң йениға қайтип, ятларниң илаһлири билән Аштаротларни өз араңлардин йоқитип, көңлүңларни Пәрвәрдигарға бағлап, хас Униң ибадитидила болсаңлар У силәрни Филистийләрниң қолидин қутқузиду, деди. □ ■ <sup>4</sup> Шуниң билән Исраил Бааллар билән Аштаротларни ташлап хас Пәрвәрдигарниң ибадитидила болди.

<sup>5</sup> Андин Самуил: — Пүткүл Исраилни Мизпаһ шәһиригә жәм қилсаңлар, мән силәр үчүн Пәрвәрдигарниң алдида дуа қилай, деди. <sup>6</sup> Әнди улар Мизпаһқа жәм болуп, у йәрдә су тартип уни Пәрвәрдигар алдиға қуйди вә у күни роза тутуп: — Биз Пәрвәрдигарниң алдида гуна садир қилдуқ, деди. Шуниң билән Самуил Мизпаһта Исраилларниң әрз-дәвалири үстидин

---

■ **7:1** 2Сам. 6:4. □ **7:3** «Аштаротлар» — яки «Ашәраһлар» — алаһидә дәрәқләр билән мунасивәтлик аял бутларни көрситиду; дәрәқләр бәлким аял бут шәклидә оюлған яки нәқишләнгән болуши мүмкин еди. ■ **7:3** Қан. 6:13; 10:20; Мат. 4:10; Лука 4:8

һөкүм чиқарди.□

7 Филистийләр Израилларниң Мизпаһда жәм болғинини аңлиди; Филистийләрниң ғожилири Израил билән жәң қилғили чиқти. Израиллар буни аңлап Филистийләрдин қорқти. 8 Израиллар Самуилға: — **Биз үчүн Пәрвәрдигар Худайимиз бизни Филистийләрниң қолидин қутқузуши үчүн униңға нида қилиштин тохтимиғин, деди.** 9 Самуил анисини емиватқан бир қозини елип толук бир көйдүрмә қурбанлиқ қилип Пәрвәрдигарға сунди; Самуил Израилниң һәққидә Пәрвәрдигарға пәрәд кәтәрди; Пәрвәрдигар дуасини аңлиди.

10 Самуил көйдүрмә қурбанлиқ қиливатқанда Филистийләр Израил билән соқушқили йеқинлап кәлди. Лекин Пәрвәрдигар шу күни Филистийләрниң үстигә қаттиқ гүлдүрмама гүлдүрлитип уларни алақзадә қиливәтти; шуниң билән улар Израил алдида тар мар болди. ■ 11 Израиллар Мизпаһтин чиқип уларни Бәйт-Карниң түвигичә қоғлап қирди.

12 У вақитта Самуил бир ташни елип, уни Мизпаһ билән шәнниң оттурисида тикләп: — «Пәрвәрдигар бизгә һазирғичә ярдәм бериватиду» — дәп уни **Әбән-Әзәр** дәп атиди.□ ■

13 Шуниң билән Филистийләр бесиқип Израилниң зиминиға йәнә тажавуз қилмиди; Самуил һаким болған барлиқ күнләрдә Пәрвәрдигарниң қоли Филистийләрниң үстигә қарши болди;

□ **7:6** «...Самуил ... Израил хәлқиниң әрз-дәвалириниң үстидин һөкүм чиқарди» — Самуил пәйғәмбәр Израил үстигә һөкүм сүргән «батур һакимлар» яки «қутқузғучи батурлар»ниң әң ахирқиси еди. ■ **7:10** Йә. 10:10. □ **7:12** «Самуил бир ташни елип... Пәрвәрдигар бизгә һазирғичә ярдәм бериватиду» — **дәп уни Әбән-Әзәр дәп атиди**» — «Әбән-Әзәр» дегәнниң мәнәси: «ярдәм теши».

■ **7:12** 1Сам. 4:1.



14 шундақ қилип Экрондин тартип Гатқичә Филистийләр Израилдин еливалған шәһәрләрниң һәммиси Израилға яндурулди; шәһәрләргә тәвә зиминларниму Израил Филистийләрниң қолидин яндуруп алди. Буниңдин башқа Израил билән Аморийлар оттурисида течлик болди.

15 Самуил болса пүтүн өмридә Израилни сориди.

16 һәр жили у Бәйт-Әл, Гилгал вә Мизпаһларни айлинип, мошу йәрләрдә Израил үстидин һөкүм жүргүзәтти. 17 Андин у Рамаһқа йенип баратти; чүнки униң өйи шу йәрдә еди һәм у у йәрдиму Израил үстидин һөкүм жүргүзәтти. У у йәрдиму Пәрвәрдигарға бир қурбанғаһ ясиған еди.■

## 8

1 Шундақ болдики, Самуил қериғанда оғуллирини Израилға һаким қилип қойди. 2 Униң тунжисиниң исми Йоел болуп, иккинчисиниң исми Абияһ еди. Булар Бәэр-Шебада һакимлик қилди. 3 Лекин оғуллири униң йоллирида жүрмәйтти, бәлки мәнпәәтни көзләп езип, париларни йәп, һәқ-наһәқни астин-үстүн қилди.■

4 У вақитта Израилниң һәммә ақсақаллири Рамаһда жәм болуп Самуилниң қешиға келип 5 униңға: — Мана сән қеридиң, оғуллириң болса сениң йоллириңда жүрмәйду. Барлиқ әлләрдә болғандәк үстимизгә һөкүм сүридиған бир падиша бекиткин, деди.■

■ 7:17 1Сам. 8:4.

■ 8:3 Мис. 18:21; Қан. 16:19.

■ 8:5 Һош.

13:10; Рос. 13:21.

<sup>6</sup> Уларниң «Үстимизгә һөкүм сүридиған бир падиша бекиткин» дегини Самуилниң көңлигә еғир кәлди. Самуил Пәрвәрдигарға дуа қиливиди, ■  
<sup>7</sup> Пәрвәрдигар Самуилға жававән: — Хәлиқ саңа һәр немә ейтса уларға қулақ салғин; чүнки улар сени әмәс, бәлки «Үстимизгә падиша болмисун» дәп Мени ташлиди. <sup>8</sup> Мән уларни Мисирдин чиқарған күндин тартип бүгүнки күнгичә улар шундақ ишларни қилип, Мени ташлап башқа илаһларға ибадәт қилип кәлгән. Әнди улар саңа һәм шундақ қилиду. <sup>9</sup> Шуниң үчүн уларниң сөзигә униғин. Лекин уларни қаттиқ ағаһландуруп кәлгүсидә уларниң үстидә сәлтәнәт қилидиған падишаниң уларни қандақ башқуридиғанлиғини билдүргин, деди.

<sup>10</sup> Самуил өзидин бир падиша соригән хәлиқкә, Пәрвәрдигарниң ейтқининиң һәммисини дәп бәрди.

<sup>11</sup> у: — Үстүңларда сәлтәнәт қилидиған падишаниң тутидиған йоли мундақ болиду: — У оғуллириңларни өз ишиға қоюп, жәң һарвулирини һайдашкә, атлиқ әскәрлири болушқа салиду; улар униң һарвулириниң алдида жүгүриду;

<sup>12</sup> уларни өзи үчүн миң беши вә әллик беши болушқа, йерини һайдашкә, һосулини орушқа, жәң қураллири билән һарву әсваплирини ясашқа салиду.

<sup>13</sup> Қизлириңларни әтир ясашқа, тамақ етишкә вә нан йеқишқа салиду. <sup>14</sup> Әң есил зиминлириңлар, үзүмзарлириңлар билән зәйтунлуқлириңларни тартивелип өз хизмәткарлириға бериду. <sup>15</sup> У уруғуңлардин, үзүмзарлириңларниң һосулидин ондин бир үлүшини өзиниң ғождарлири вә

---

■ 8:6 1Сам. 12:17.

хизмәткарлириға бөлүп бериду. □ 16 У қуллириңлар, дедәклириңлар, әң келишкән жигитлириңларни вә ешәклириңларни өз ишиға салиду. 17 У қойлириңлардин ондин бир үлүшини алиду; силәр униң қул-хизмәткарлири болисиләр. 18 Силәр у күндә өзүңларға таллиған падиша түпәйлидин пәрәд кәтирисиләр; лекин Пәрвәрдигар у күнидә силәргә қулақ салмайду, деди.

19 Хәлиқ болса Самуилниң сөзигә қулақ салмай: — Яқ, бәлки үстимизгә сәлтәнәт қилидиған бир падиша болсун, деди. 20 —Шундақ қилип биз башқа һәр бир әлләргә охшаш болимитиз; бизниң падишасимиз үстимиздин һөкүм чиқирип, бизни башлайду вә биз үчүн жәң қилиду, деди.

21 Самуил хәлиқниң һәммә сөзлирини аңлап, уларни Пәрвәрдигарға йәткүзди. □ 22 Пәрвәрдигар әнди Самуилға: — Сән уларниң сөзигә қулақ селип, уларға бир падиша бекиткин, деди. Самуил Израилларға: — Һәр бириңлар өз шәһириңларға қайтиңлар, деди.

## 9

### *Саул Самуилниң қешиға келиду*

1 Бинямин қәбилисидин Киш атлиқ бир киши бар еди. У Абиәлниң оғли, Абиәл Зерорниң оғли, Зерор Бикоратниң оғли, Бикорат Афияниң оғли еди; Афия

□ 8:15 «уруғуңлар» — бәлким ашлиқниң өзини көрситиши мүмкин. «өзиниң ғожидарлири вә хизмәткарлириға ...» — яки «өзиниң ағватлири вә хизмәткарлириға ...». □ 8:21 «Самуил ... сөзлирини аңлап, уларни Пәрвәрдигарға йәткүзди» — ибраний тилида «Самуил ... сөзлирини аңлап, уларни Пәрвәрдигарниң қулиқиға қайтилап бәрди».

болса Биняминлиқ еди. У өзи батур вә дөләтмән киши еди. ■ <sup>2</sup> Кишниң Саул исимлиқ, есил вә хушхуй бир оғли бар еди. Исраиллар арасида униңдин чирайлиқ адәм йоқ еди; у шундақ егиз бойлуқ әр едики, хәлиқниң һәр қандиқи униң мүрисигиму кәлмәйтти.

<sup>3</sup> Саулниң атиси кишниң ешәклири жүтүп кәткән еди. Буниң билән Киш оғли Саулға: — Сән хизмәткарлардин бирини өзүң билән биллә елип, ешәкләрни тепип кәлгин, деди. <sup>4</sup> Улар берип Әфраим едирлиғидин өтүп, Шалишаһ зиминини кезип, уларни издәп тапалмиди; улар Шаалим зиминидинму өтти, ешәкләр у йәрдимү йоқ еди. Андин Бинямин зиминини кезип өтти, уларни йәнә тапалмиди. <sup>5</sup> Улар Зуф зиминиға йәткәндә Саул өзи билән кәлгән хизмәтқариға: — Болә, өйгә янайли; болмиса атам ешәкләрдин әнсирмәй, әксичә бизниң ғемимизни йәп кетәрмики, деди.

<sup>6</sup> Лекин у униңға: — Мана, бу шәһәрдә Худаниң бир адими бар. У мөһтәрәм бир адәм, һәр немә десә әмәлгә ашмай қалмайду. Әнди у йәргә барайли; у бизгә баридиған йолимизни көрситип қоярмекин, деди.

<sup>7</sup> Шуңа Саул хизмәтқариға: — Лекин униң йениға барсақ у кишигә немә беримиз? Чүнки хуржунлиримизда нан түгәп қалди, қолимизда Худаниң адимигә бәргидәк соғитимиз йоқ. Йенимизда йәнә немә бар? — деди.

<sup>8</sup> Хизмәткар Саулға жавап берип: — Мана қолумда чарәк шәкәл күмүч бар. Маңидиған йолимизни дәп бәрсун, Худаниң адимигә шуни берәй, деди □

---

■ 9:1 1Сам. 14:51. □ 9:8 «Мана қолумда чарәк шәкәл күмүч бар» — «шәкәл» еғирлиқ миқдари, күмүч бәлким 11.4 грам еди.

9 (бурун Исраилда бир адәм Худадин йол соримақчи болса: — Келиңлар, алдин көргүчиниң қешиға барайли, дәйтти. һазир «пәйғәмбәр» дегәнни өткән заманда «алдин көргүчи» дәйтти).■

10 Саул хизмәтқариға: — Мәслиһәтиң яхши болди. Биз маңайли, деди. Шуниң билән улар Худаниң адими турған шәһәргә барди. 11 Улар шәһәргә чиқидиған йолда кетиватқанда, су тартқили чиққан бир нәччә қизға учриди вә улардин: — Алдин көргүчи мошу йәрдимү? — дәп сориди.

12 Улар жавап берип: — Шундақ. Мана у алдиңларда туриду; тез бериңлар, чүнки халайиқ бүгүн шәһәрниң жуқури жайида қурбанлиқ қилмақчи, шуңа у бүгүн шәһәргә кирди. 13 У қурбанлиқтин йейишкә теһи жуқури жайға чиқмай турупла, силәр униң билән шәһәрдә учришисиләр. Хәлиқ у қәлмигичә таам йемәйду, чүнки у авал қурбанлиқни бәрикәтләйду; андин чақирилған меһманлар таамға еғиз тегиду. һазир чиқиңлар, чүнки бу дәл уни тапқили болидиған вақит, деди.□

14 Улар шәһәргә чиқип шәһәр мәркизигә кәлгәндә, мана Самуил жуқури жайға чиқишқа уларға қарап келивататти.

15 Пәрвәрдиғар Саул келиштин бир күн илгири Самуилға:■

16 — Этә мошу вақитларда Мән йениңға Бинямин зиминидин бир адәмни әвәтимән. Сән уни Мениң хәлқим Исраилниң үстигә әмир болушқа мәсиһ қилғин. У Мениң хәлқимни Филистийләрниң қолидин қутқузиду. Чүнки Мениң

■ 9:9 Яр. 25:22. □ 9:13 «...у авал қурбанлиқни бәрикәтләйду» — «қурбанлиқни бәрикәтләш» мошу йәрдә (1) тәшәккүр ейтиш; (2) қурбанлиқ қобул қилинғай дәп тиләшни билдүриду. ■ 9:15 1Сам. 15:1.

хэлқимниң пәряди Маңа йәткини үчүн уларға илтипат билән қаридим, — деди.

17 Самуил Саулни көргәндә Пәрвәрдигар униңға: — **Мана**, Мән саңа сөз қилған адәм мошудур. Бу адәм Мениң хэлқимниң үстидә сәлтәнәт қилиду, дәп изһар қилди.

18 Саул дәрвазида турған Самуилниң қешиға берип: Силидин сорай, алдин көргүчиниң өйи нәдә, дәп сориди.

19 Самуил Саулға: — **Алдин көргүчи мән өзүм шу**. Мәндин авал жуқури жайға чиққин. Бүгүн силәр мән билән таам йәйсиләр; әтә сени узутуп чиққанда, көңлүндики һәр бир ишларни саңа дәп берәй, — дәп жавап бәрди. <sup>20</sup> Амма үч күн бурун жүтүп кәткән ешәкләрдин болса, әндишә қилмиғин; улар тепилди. Әнди Исраилниң һәммә арзуси кимгә майил? Саңа вә атаңниң пүткүл жәмәтигә әмәсму? — деди.

21 Саул жавап берип: — **Мән Исраил қәбилилири ичидики әң кичик қәбилә болған Биняминдин**, жәмәтимму Бинямин қәбилиси ичидики әң кичиги турса? Немә үчүн бу сөзләрни маңа дәйла? — деди.

22 Самуил болса Саулни вә хизмәткарини башлап, мейманхана өйигә кирди вә уларни чақирилғанларниң арисидә төрдә олтарғузди. Улар оттузчә адәм еди. <sup>23</sup> Самуил ашпәзгә: — **Мән сақлап қойғин дәп**, саңа тапшурған һелиқи таамни елип кәлгин, деди.

24 Шуниң билән ашпәз сақлап қойған чоң аңритилған қолни елип Саулниң алдиға қойди. Самуил: — **Мана**, саңа сақлап қоюлғини шудур! Уни алдиңға елип йегин; чүнки у мән хәлиқни чақирған чегимда атайин саңа атап елип қойғандин тартип бу бекитилгән вақитқичә сақланди, деди. Шуниң билән

у күни Саул билән Самуил тамақта биллә болди.  
<sup>25</sup> Улар жукуруи жайдин чүшүп шәһәргә кирди, Самуил өгүздә Саул билән сөзләшти. <sup>26</sup> Этиси таң шәһәрдә орундин турғанда Самуил Саулни өгүздин чақирип: — Орнуңдин тур, мән сени узутуп қояй, деди. Саул орундин турди вә иккиси биллә чиқти, — һәм у Самуил билән биллә кочиға чиқти.  
<sup>27</sup> Улар шәһәрниң айиғиға кетиватқанда, Самуил Саулға: Хизмәткарға алдимизда маңғач турғин, дәп буйруғин, деди. У шундақ қилди. Андин Самуил: — Сән туруп тур, Пәрвәрдигарниң сөз-каламани саңа йәткүзәй, деди.

## 10

### *Самуил Саулни мәсиһ қилиду*

<sup>1</sup> Самуил бир май комзикини елип униң бешиға төкүп уни сөйүп мундақ деди: — «Мана бу, Пәрвәрдигарниң сени Өз мирасиға әмир болушқа мәсиһ қилғини әмәсму?» □ ■

<sup>2</sup> Сән бүгүн мәндин айрилғандин кейин Бинямин зимининиң чегарисидики Зәлзаһға йетип барғиниңда Раһиләниң қәбриниң йенида саңа икки киши учрайду; улар саңа: «Сән издәп барған ешәкләр тепилди, вә мана, атаң ешәкләрдин гәм қилмай,

---

□ **10:1** «мана бу, Пәрвәрдигарниң сени өз мирасиға әмир болушқа мәсиһ қилғини әмәсму?» — бәзи кона көчүрмиләрдә Самуилниң сөзлири: «Пәрвәрдигар сени Өз хәлқи Исраил үстигә һөкүмран қилди. Сән Пәрвәрдигарниң хәлқи үстигә сәлтәнәт қилисән вә уларни әтрапидики дүшмәнләрниң қолидин қутқузисән. Мана, шу иш Пәрвәрдигар сени Өз мирасиға баш болғили мәсиһ қилған әмәсму?» буниңға қошуп дейилиду. ■ **10:1** Рос. 13:21.

бәлки силәр үчүн: Оғлумни қандақ қилип тапармән, дәп әнсиримәктә» дәп ейтиду. <sup>3</sup> Сән у йәрдин меңип, Табордики дуб дәриғигә йәткәндә Пәрвәрдигарниң алдиға бериш үчүн Бәйт-Әлгә чиқип кетиватқан үч кишигә учрайсән. Улардин бири үч оғлақ, бири үч нан вә йәнә бири бир тулум шарапни көтирип келиду.

<sup>4</sup> — Улар саңа салам қилип икки нанни суниду; сән бәргинини қоллиридин алғин. ■

<sup>5</sup> Андин сән «Худаға аталған Гибеаһ шәһәригә барисән (у йәрдә Филистийләрниң бир ләшкәрғаһи бар); сән шу шәһәргә кәлсәң чилтар, тәмбур, нәй вә лириларни көтирип жуқури жайидин чүшкән бир бөләк пәйғәмбәрләр саңа учрайду. Улар бешарәтлик сөзләрни қилиду. □ ■ <sup>6</sup> Шуниң билән

Пәрвәрдигарниң Роһи сениң вужудуңға чүшиду, сән улар билән бирликтә бешарәтлик сөзләрни қилисән вә йеңи бир адәм болисән. <sup>7</sup> Мошу аламәтләр саңа кәлгәндә, қолундин немә кәлсә шуни қилғин. Чүнки Худа сән билән биллидур. <sup>8</sup> Андин мәндин илгири Гилгалға чүшүп барисән. Мана, мән һәм йениңға чүшүп көйдүрмә қурбанлиқлар сунуш вә енақ қурбанлиқлар қилиш үчүн келимән. Мән йениңға берип, немә қилишиң керәклигини уқтурмиғичә, мени йәттә күн сақлап турғин». ■

<sup>9</sup> Вә шундақ болдики, у бурулуп Самуилдин айрилғанда Худа униңға йеңи бир қәлб ата қилди;

---

■ **10:4** һак. 18:15. □ **10:5** «Худаға аталған Гибеаһ шәһәригә барисән» — башқа бир хил тәрҗимиси: «Худаниң дөңигә барисән». Ибраний тилида: «Худаниң Гибеаһи» (Гибеаһ бир шәһәр, мәнәси «дөң», «едир»). «лириларни көтирип жуқури жайидин чүшкән бир бөләк пәйғәмбәрләр» — яки «лириларни көтирип жуқури жайидин чүшидиған бир бөләк пәйғәмбәрләр». ■ **10:5** 1Тар. 16:39; Чөл. 11:25 ■ **10:8** 1Сам. 13:8.



вә бу аламәтләрниң һәммиси әшу күни әмәлдә көрситилди.

<sup>10</sup> Улар Гибеаһға йетип кәлгәндә мана, бир бөләк пәйғәмбәрләр униңға учриди; Худаниң Роһи униң вужудига чүшти, буниң билән у уларниң арасида бешарәт қилишқа башлиди. ■ <sup>11</sup> Уни илгири тонуйдиғанларниң һәммиси униң пәйғәмбәрләрниң арасида бешарәт қилғинини көргәндә улар бир-биригә: — Кишниң оғлиға немә бопту? Саулму пәйғәмбәрләрдин бири болдиму немә? — дейишти. <sup>12</sup> Амма йәрлик бир адәм: — Буларниң атилири кимләр? — деди. Шунинң билән: «Саулму пәйғәмбәрләрниң биримиду?» дәйдиған гәп пәйда болди. □ ■

<sup>13</sup> Әнди Саул бешарәтлик сөзләрни қилип болуп, жуқури жайға чиқип кәтти. <sup>14</sup> Саулниң тағиси униңдин вә униң хизмәтқаридин: — Нәгә берип кәлдиңлар? дәп сориди. У: — Ешәкләрни издигили чиқтуқ; лекин уларни тапалмай Самуилниң қешиға бардуқ, деди.

<sup>15</sup> Саулниң тағиси: — Самуилниң силәргә немә дегинини маңа ейтип бәргинә, деди.

<sup>16</sup> Саул тағисиға: — У жәзм билән бизгә ешәкләр тепилди, дәп хәвәр бәрди, деди. Лекин Самуилниң

---

■ **10:10** 1Сам. 19:19. □ **10:12** «Буларниң, йәни пәйғәмбәрләрниң атилири кимләр?» — мошу соал бәлким пәйғәмбәр болуш үчүн алийжанаб яки есилзадә аилисидә туғулуш шәрт әмәс, дегәнни көрситиду. «Саулму пәйғәмбәрләрниң биримиду?» — мошу гәп бәлким (1) мәлум бирисиниң улуқ бир иш қилалайдиғанлиғиға болған гуманни билдүриду; (2) униң әкисчә, Саул әсли «улуқ әрбаб» болмисиму, аддий адәм немишкә улуқ ишни қилалмайдикән, дегән пикирни билдүриду. 12-айәттики «йәрлик адәм»ниң соалиға қариганда, биз иккинчи пикиргә майилмиз.

■ **10:12** Гал. 1:24; 1Сам. 19:25

падишалиқ иши тоғрилиқ ейтқан сөзини униңға дәп бәрмиди.

*Самуил хәлиқни агаһландуриду*

<sup>17</sup> Самуил әнди хәлиқни Пәрвәрдигарниң алдиға жәм болуңлар дәп, Мизпаһқа чақирди. <sup>18</sup> У Исраилға: — Исраилниң Худаси Пәрвәрдигар мундақ дәйду: — «Мән силәр Исраилни Мисирдин чиқирип мисирлиқларниң қолидин азат қилип, силәргә зулум қилған һәммә падишалиқларниң қолидин қутқуздум. <sup>19</sup> Лекин бүгүнки күндә

силәрни бешиңларға чүшкән барлиқ балаю-апәтләрдин вә барлиқ мушәққәтләрдин қутқузғучи Худайиңлардин ваз кечип униңға: «Яқ. Устимизгә бир падиша бекитип бәргәйсән» — дедиңлар. Әнди өзүңларни қәбиләңлар бойичә, жәмәтиңлар бойичә Пәрвәрдигарниң алдиға һазир қилиңлар» — деди.■

<sup>20</sup> Шуниң билән Самуил Исраилниң һәммә қәбилилирини алдиға жәм қилип, чәк ташливиди, чәк Бинямин қәбилисигә чиқти. ■ <sup>21</sup> У Бинямин қәбилисини жәмәт-жәмәтлири бойичә өз алдиға кәлтүрүп чәк ташливиди, чәк Матриниң жәмәтигә чиқти. Андин кейин йәнә чәк ташливиди, Кишниң оғли Саулға чиқти. Улар уни издивиди, амма уни тапалмиди.

<sup>22</sup> Шуңа улар Пәрвәрдигардин йәнә: — У киши бу йәргә келәмду? — дәп сориди.

Пәрвәрдигар жававән: — Мана, у жүк-тақларниң арисигә йошурунивалди, деди. <sup>23</sup> Шуңа улар жүгүрүп берип уни шу йәрдин елип кәлди. У хәлиқниң оттурисида турғанда халайиқниң бойи униң мүрисигиму кәлмиди.■

■ **10:19** 1Сам. 8:7; 1Сам. 8:19; 12:12. ■ **10:20** Йә. 7:14 ■ **10:23**

1Сам. 9:2

24 Самуил барлиқ хәлиқкә: — Әнди Пәрвәрдигар таллиған кишигә қараңлар! Дәрвәкә барлиқ хәлиқниң ичидә униңға йетидиған бириси йоқтур, деди. Вә хәлиқниң һәммиси: — Падиша яшисун! — дәп товлашти.

25 Самуил хәлиқкә падишалиқ һоқуқ-қанунлирини уқтурди вә уни орам язма қилип йезип чиқип, Пәрвәрдигарниң алдиға қойди. Андин Самуил һәммә хәлиқни, һәр қайсисини өз өйлиригә қайтурди.

26 Саулму һәм Гибеаһдики өйигә қайтти; көңүллири Худа тәрипидин тәсирләндүрүлгән бир түркүм батур киши униң билән биллә барди. ■ 27 Лекин бир нәччә рәзил киши: — Бу киши қандақму бизни қутқузалисун? — дәп уни кәмситип униңға һеч соғат бәрмиди; амма у аңлимаслиққа салди. □ ■

## 11

### *Саул Ябәштикиләргә ярдәмгә бариду*

1 Шу вақитта Аммоний Наһаш чиқип Ябәш-Гилеадни муһасиригә алди. Ябәшниң һәммә адәмлири Наһашқа: — Әгәр биз билән әһдә түзсәң, саңа бойсунимиз, деди. □

2 Лекин Аммоний Наһаш уларға: — Пүткүл Исраилға дәшнәм қилиш үчүн һәр бириңларниң оң көзини оюп андин силәр билән әһдә қилай, деди.

■ 10:26 1Сам. 13:2. □ 10:27 «бир нәччә рәзил киши» — ибраний тилида: «Белиалниң (Шәйтанның) бир нәччә балилири».

■ 10:27 1Сам. 11:12; 2Тар. 17:5. □ 11:1 «Ябәш-Гилеад» — демәк, Гилеад (райони)дики Ябәш.

<sup>3</sup> Ябәшнiң ақсақаллири униңға: — **Бизгә йәттә күн мөһләт бәргин;** биз Исраилниң пүткүл жутиға әлчиләрни маңдуруп андин кейин бизни қутқузидиған адәм чиқмиса, өзимиз чиқип саңа тәслим болимыз, деди.

<sup>4</sup> Әнди әлчиләр Саулниң шәһири Гибеаһға келип мошу сөzlәрни хәлиқниң қулиқиға йәткүзди; һәммә хәлиқ пәрәд көтирип жиғилди. <sup>5</sup> Вә мана, Саул етизлиғидин чиқип калиларни һайдап келивататти, у: — **Хәлиқ немә дәп жиғлайду, дәп сориди.** Улар Ябәштин кәлгән кишиләрниң сөзлирини униңға дәп бәрди. <sup>6</sup> Саул бу сөzlәрни аңлиғанда Худаниң Роһи униң үстигә келип, униң фәзиви қаттиқ қозғалди. <sup>7</sup> У бир жүп уйни чепип парчилап, парчилирини әлчиләрниң қоли арқилиқ пүткүл Исраил зиминиға тарқитип: — **Һәр ким келип Саул билән Самуилға әгәшмисә, уларниң уйлириму мошуниңға охшаш қилиниду, деди.**

Шуниң билән Пәрвәрдигарниң қорқунучи хәлиқниң үстигә чүшти; шундақ болдики, улар иттипақлишип бир адәмдәк жәңгә чиқти. ■ <sup>8</sup> Саул уларни Безәк дегән жайда саниғанда Исраиллар үч йүз миң, Йәһуданиң адәмлири болса оттуз миң чиқти. <sup>9</sup> Улар кәлгән әлчиләргә: — **Гилеадтики Ябәшнiң адәмлиригә шундақ ейтиңларки, әтә күн чүш болғанда нижәт силәргә келиду, деди.**

Әлчиләр берип шуни Гилеадтики Ябәшлиқларға йәткүзди; улар интайин хошал болушти.

<sup>10</sup> Шуниң билән Ябәштикиләр: — **Әтә биз қешиңларға чиқип тәслим болимыз, силәр бизни қандақ қилишқа лайиқ көрсәңлар, шундақ қилиңлар, деди.**

11 Этиси шундақ болдики, Саул хәлиқни үч бөләк қилди; улар кечә төртинчи жесәктә ләшкәрғаға кирип Аммонийларни күн чүш болғичә уруп қирди. Тирик қалғанлар болса шундақ паракәндә болдики, улардин икки адәмму бир йәргә келәлмиди.

*Саул падиша қилиниду*

12 Хәлиқ әнди Самуилға: — Бизниң үстимизгә Саул падиша болмисун дәп ейтқанлар кимләр? Бу кишиләрни кәлтүрүп, уларни өлтүрәйли, деди. ■

13 Лекин Саул: — Бүгүн һеч ким өлтүрүлмисун. Чүнки бүгүн Пәрвәрдигар Исраилға нусрәт бәрди, деди.

14 Самуил хәлиққә: — Қени, Гилеадқа берип у йәрдә падишалиқни йеңибаштин тикләйли, дәп ейтти.

15 Шуни девиди, һәммә хәлиқ Гилеадқа берип Гилеадта Пәрвәрдигарниң алдида Саулни падиша қилди; улар у йәрдә Пәрвәрдигарниң алдида енақлиқ қурбанлиқлирини кәлтүрди. Саул һәм шуниңдәк барлиқ Исраил шу йәрдә зор хошаллиққа чөмди.

## 12

1 Самуил пүткүл Исраилға: — Мана, мән силәрниң барлиқ ейтқан сөзлириңларни аңлап үстүңларға бир падиша қойдум; □ 2 Мана әнди падиша силәрниң алдиңларда жүрмәктә, мән болсам қерип бешим ақарди; мана, мениң оғуллимимму араңларда

■ **11:12** 1Сам. 10:27. □ **12:1** «мән силәрниң барлиқ ейтқан сөзлириңларни аңлап үстүңларға бир падиша қойдум» — ибраний тилида: «мән силәрниң ейтқан сөзлириңларниң һәммисидә авазиңларға кулақ селип бир падиша қойдум» дейилиду.

туриду. Яшлиғимдин тартип бу күнгичә силәрниң алдиңларда меңип кәлдим.□

<sup>3</sup> Мана бу йәрдә туруптимән. Пәрвәрдигарниң алдида вә униң мәсиһ қилинғининиң алдида маңа әрзиңлар болса дәвериңлар; кимниң уйини тартивалдим? Кимниң ешигини тартивалдим? Кимниң һәққини йедем? Кимгә зулум қилдим? Яки мән көзүмни кор қилиш үчүн кимдин пара алдим? Шундақ болса дәңлар, вә мән уни силәргә төләп беримән, деди.

<sup>4</sup> Улар жавап берип: — Сән бизниң һәққимизни йемидиң, һеч кимгә зулум қилмидиң вә һеч кишиниң қолидин бирәр нәрсиниму еливалмидиң, деди.

<sup>5</sup> У уларға: — Мәндә һеч һәққиңлар қалмиғанлиғиға Пәрвәрдигар силәргә гува болуп вә униң мәсиһ қилғини һәм бүгүн гувачи болсун, девиди, улар: — У гувадур, деди.

<sup>6</sup> Самуил хәлиққә мундақ деди: «Муса билән һарунни тикләп ата-бовилириңларни Мисир зиминидин чиқарғучи болса Пәрвәрдигардур. <sup>7</sup> Әнди орнуңлардин туруңлар, мән Пәрвәрдигарниң алдида Пәрвәрдигарниң силәргә вә ата-бовилириңларға жүргүзгән һәққаний әмәллирини силәрниң алдиңларға қоюшқа сөз қилай.

<sup>8</sup> Яқуп Мисирға киргәндин кейин ата-бовилириңлар Пәрвәрдигарға пәрәд қилғанда, Пәрвәрдигар Муса билән һарунни әвәтти. Улар ата-бовилириңларни Мисирдин чиқирип бу йәрдә олтирақлаштурди.

---

□ **12:2** «мана, мениң оғуллиримму араңларда туриду» — Самуилниң дегининиң мәнаси, шүбһисизки: «Өзүм қери; мениң оғуллирим өз гуналарига өзлири мәсәул — силәр уларни қандақ бир тәрәп қилсаңлар өз ихтияриңлар. Мән өзүм силәрниң алдиңларда гунакар әмәсмән» дегәндәк.

□ ■ 9 Амма улар өз Худаси Пәрвәрдигарни унтуди; шуңа у уларни һазорниң қошунидики сәрдар Сисераниң қолиға, Филистийләрниң қолиға һәм Моабниң падишасиниң қолиға тапшуруп бәрди; булар улар билән жәң қилишти. ■ 10 Шуниң билән улар Пәрвәрдигарға пәрәд қилип: «Биз гуна қилип Пәрвәрдигарни ташлап Бааллар вә Аштаротларниң ибадитидә болдуқ; амма әнди бизни дүшмәнлиримизниң қолидин қутқузғин, биз саңа ибадәт қилимиз» деди. □ 11 Вә Пәрвәрдигар Йәруббаал, Бедан, Йәфтаһ вә Самуилни әвәтип, әтрапиңлардики дүшмәнлириңларниң қолидин силәрни қутқузди, шуниң билән теч-аман туруватқан едиңлар. □ ■

12 Лекин Худайиңлар Пәрвәрдигар Өзи падишасиңлар болсиму, Аммонниң падишаси Наһашниң силәргә қарши қопқинини көргиниңларда силәр: Яқ! Бир падиша үстимизгә сәлтәнәт қилсун дәп маңа ейттиңлар. ■ 13 Әнди силәр халап таллиған, силәр тилигән падишаға қараңлар; мана, Пәрвәрдигар силәрниң үстүңларға бир падиша қойди. ■

14 Әгәр силәр Пәрвәрдигардин қорқуп, униң қуллуғида болуп, Униң авазига қулақлириңларни селип, Униң әмригә асийлиқ қилмисаңлар, силәр

---

□ 12:8 «Яқуп Мисирға киргәндин кейин...» — «Яқуп» мошу йәрдә Яқупниң әвлатлири, йәни Израилни көрситиду. ■ 12:8 Яр. 46:5; Мис. 2:23; Мис. 3:10. ■ 12:9 һак. 4:2; һак. 10:7; һак. 3:12. □ 12:10 «Пәрвәрдигарни ташлап Бааллар вә Аштаротларниң ибадитидә болдуқ» — «Бааллар» вә «Аштаротлар» икки хил бутларни көрситиду. □ 12:11 «Пәрвәрдигар Йәруббаал, Бедан, Йәфтаһ вә Самуилни әвәтип...» — «Бедан» бәлким Баракни көрситиду («һак.» 4-бапни көрүң). ■ 12:11 һак. 6:14; 10:3; 11:15.

■ 12:12 1Сам. 8:5, 19. ■ 12:13 1Сам. 10:19.

һәм үстүңларда сәлтәнәт қилған падиша Худайиңлар Пәрвәрдигарға әгәшсәңлар, әнди силәргә яхши болиду. ■ 15 Лекин Пәрвәрдигарниң сөзигә

қулақ салмай, бәлки Пәрвәрдигарниң әмригә асийлиқ қилсаңлар, Пәрвәрдигарниң қоли атабовириңларға қарши болғандәк силәргиму қарши болиду.

16 Әнди туруңлар, Пәрвәрдигар көзлириңларниң алдида қилидиган улук карамәтни көрүңлар!

17 Бүгүн буғдай оридиган вақит әмәсму? Мән Пәрвәрдигарға нида қилай, У гүлдүрмама билән ямғур яғдуриду. Шуниң билән силәрниң бир падиша тилигиниңларниң Пәрвәрдигарниң нәзиридә зор рәзиллик экәнлигини көрүп йетисиләр».

18 Андин Самуил Пәрвәрдигарға нида қилди; шуниң билән Пәрвәрдигар шу күни гүлдүрмама билән ямғур яғдурди. Хәлиқ Пәрвәрдигардин вә Самуилдин бәк қорқти. 19 Хәлиқниң һәммиси Самуилға: — Худайиң Пәрвәрдигарға бизни өлмисун дәп кәминилириң үчүн дуа қилгин; чүнки һәммә гуналиримизниң үстигә йәнә яманлиқ ашуруп өзимизгә бир падиша тилидуқ, деди.

20 Самуил хәлиқкә мундақ деди: — Қорқмаңлар; силәр дәрвәкә бу һәммә рәзилликини қилғансиләр, лекин әнди Пәрвәрдигарға әгишиштин чәтнимәй, пүткүл көңүллириңлар билән Пәрвәрдигарниң ибадитидә болуңлар; 21 адәмгә пайда йәткүзмәйдиган яки адәмни қутқузалмайдиган беһудә ишларни издәп, йолдин езип кәтмәңлар; чүнки уларниң тайини йоқтур. 22 Чүнки Пәрвәрдигар Өз улук нами үчүн Өз хәлқини ташлимайду; чүнки Пәрвәрдигар силәрни Өз хәлқи қилишни лайиқ көргәндур.

---

■ 12:14 Қан. 1:26.



23 Маңа нисбәтән, силәр үчүн дуа қилиштин тохташ билән Пәрвәрдигарға гуна қилиш мәндин нери болсун; бәлки мән силәргә яхши вә дурус йолни үгитимән. 24 Пәқәт силәр Пәрвәрдигардин қорқуп пүткүл көңүллириңлар вә һәқиқәт билән униң ибадитидә болуңлар; чүнки силәр үчүн қилған улуқ карамәтләргә қараңлар!

25 Лекин яманлиқ қилсаңлар, һәм өзүңлар һәм падишасиңлар һалак қилинисиләр».

## 13

### *Саул Пәрвәрдигарниң сөзлиридин чиқип кетиду*

1 Саул оттуз яшта падиша болуп Израилниң үстидә икки жил сәлтәнәт қилғандин кейин □ 2 Өзигә Израилдин үч миң адәмни илғап алди. Икки миңи Микмашта вә Бәйт-Әл тағлирида Саулниң қешида, бир миңи Бинямин зиминидики Гибеаһда Йонатанниң қешида еди. Амма у қалған хәлиқниң һәр бирини өз өйлиригә кәткүзивәтти.

3 Йонатан болса Филистийләрниң Гебадики ләшкәрғаһиға һужум қилди, Филистийләр буниндин хәвәр тапти. Саул болса: — Пүткүл зиминдики ибранийлар аңлап ойғансун дәп, канай чалдурди. 4 Пүткүл Израил Саулниң Филистийләрниң ләшкәрғаһиға һужум қилғанлиғидин һәмдә Израилниң Филистийләргә

□ **13:1** «Саул оттуз яшта падиша болуп Израилниң үстидә икки жил сәлтәнәт қилғандин кейин...» — қедимки көчүрмиләрдә бу әйәт башқа шәкилләрдә көрүлиду. «Саул оттуз яшта...» дегән сөз Тәвратниң грекчә тәржимиси (LXX)дә көрүлиду. Саул жәмий қириқ жил сәлтәнәт қилди («Рос.» 13:21).

нәпрәтлиндиганлигидин хәвәр тапти. Хәлиқ Саулның кәйнидин Гилгалға берип жиғилди.

<sup>5</sup> Филистийләрдин Исраил билән жәң қилғили үч миң жәң һарвуси, алтә миң атлиқ ләшкәр вә деңиз саһилидики қумдәк көп пиядә ләшкәр жиғилди. Улар келип Бәйт-Авәнниң шәриқ тәрипидики Микмашта барғаһ тикти. □

<sup>6</sup> Исраилниң адәмлири өзлириниң қаттиқ хийим-хәтәрдә қалғанлиғини көрүп ғарларға, чатқаллиқларға, қия ташлиқларға, жуқури жайларға вә азгалларға йошурунивелишти; □

<sup>7</sup> бәзи Ибраниялар Иордан дәриясидин өтүп, Гад вә Гилеадниң зиминиға қечип барди. Лекин Саул Гилгалда қалди, адәмлириниң һәммиси униңға титригән һалда әгәшти.

<sup>8</sup> Әнди Саул Самуил униңға бекиткән вақитқичә йәттә күн күтүп турди; лекин Самуил Гилгалға кәлмиди, хәлиқ униңдин тарилип кәткили турди.

<sup>9</sup> Саул: — Көйдүрмә қурбанлиқ билән енақлиқ қурбанлиқлирини бу йәргә — йенимға елип келиңлар, деди. Андин у өзи көйдүрмә қурбанлиқ өткүзди. <sup>10</sup> Вә шундақ болдики, у көйдүрмә қурбанлиқни түгитиши биләнла, мана Самуил кәлди. Саул униңға салам қилғили алдиға чиқти.

---

□ **13:5 «Филистийләрдин Исраил билән жәң қилғили үч миң жәң һарвуси, ...йиғилди»** — көп кона көчүрүлмиләрдә: «Филистийләрдин Исраил билән жәң қилғили оттуз миң жәң һарвуси... жиғилди» дейилиду. Лекин бундақ көп болуши мүмкин әмәс. һеч болмиғанда мошу «жәң һарвулири» ичидә жүк-тақларни елип маңған һарвуларму бар еди. «Бәйт-Авән» — йәни «Бәйт-Әл».

□ **13:6 «Исраилниң адәмлири өзлириниң қаттиқ хийим-хәтәрдә қалғанлиғи»** — «өзлириниң қаттиқ хийим-хәтәрдә қалғанлиғи» бәлким қошуниниң әһвалини көрситиши мүмкин.

11 Лекин Самуил: — Немә ишларни қилдиң?! — дэп сориди. Саул: — Хэлиқ мэндин тарилип кэткэнлигини, силиниң бекиткэн вақитта кэлмигэнликлирини, Филистийлэрниң Микмашта жиғилғинини көрдүм, <sup>12</sup> мэн ичимдә: Энди Филистийлэр Гилгалға чүшүп маңа һужум қилмақчи, мэн болсам техи Пәрвәрдигарға илтижа қилмидим, дедим. Шуңа көйдүрмә қурбанлиқ қилишқа өзүмни мәжбурлидим, деди.

13 Самуил Саулға: — Сән ахмақлиқ қилдиң; сән Худайиң Пәрвәрдигар саңа буйруған әмирни тутмидиң; шундақ қилған болсаң Пәрвәрдигар Израилниң үстидики сәлтәнितिңни мәңгү мустәһкәм қилатти, деди. <sup>14</sup> Лекин әнди сәлтәнितिң мустәһкәм турмайду. Пәрвәрдигар Өз көңлидидек мувапиқ бир адәмни издәп тапти. Пәрвәрдигар уни Өз хәлқиниң башламчиси қилди, чүнки сән Пәрвәрдигар саңа буйруғанни тутмидиң, деди.

15 Андин Самуил орнидин туруп Гилгалдин кетип Бинямин зиминидики Гибеаһға барди. Саул болса өз йенидидики адәмләрни саниди; улар алтә йүзчә чиқти. <sup>16</sup> Саул билән оғли Йонатан вә уларниң қешида қалған хәлиқ Бинямин зиминидики Гебада қелип қалди, Филистийләр болса Микмашта барғаһ тиккән еди.

17 Қарақчилар дайим Филистийләрниң барғаһидин чиқип үч бөләккә бөлүнәтти. Бир бөләк Шуал зиминидики Офраһға баридиған йолға атлинатти, <sup>18</sup> бир бөләк Бәйт-һоронға баридиған йол билән маңатти, йәнә бир бөләк чөлниң четидики Зәбоим жилғисиға қарайдиған зиминдидики йолға маңатти.

19 Амма пүткүл Израил зиминида һеч бир төмүрчи тепилмайтти; чүнки Филистийләр: — Ибраниялар өзлиригә қилич яки нәйзә

ясалмисун, дәп ойлайтти. ■ 20 Бу сәвәптин Исраиллар һәммиси сапан чишлири, кәтмәнлирини, палтилирини вә оғақлирини бислаш үчүн Филистийләрниң қешиға баратти. 21 Улар сапан чишлири вә кәтмәнләр үчүн үчтин икки шәкәл, жоту, палта вә зихларни бислаш үчүн үчтин бир шәкәлни төләйтти. 22 Шуңа уруш болғанда Саул вә Йонатанниң қешидики хәлиқниң һеч биридә қилич я нәйзә йоқ еди; пәқәт Саул билән оғли Йонатандила бар еди.

### *Йонатан ялеуз жәңгә чиқиду*

23 У вақитта Филистийләрниң бир қаравуллар әтрити Микмаштики даванға чиққан еди.

## 14

1 Бир күни Саулниң оғли Йонатан ярақ көтәргүчисигә: — Кәлгин, удулимиздики Филистийләрниң қаравуллар әтритиниң йениға чиқайли, деди. Амма у атисиға һеч немә демиди. □ 2 Саул болса Гибеаһниң четидики Мигрондики анар дәриғиниң тегидә қалди. Униң қешидики хәлиқ алтә йүзчә еди ■ 3 (у вақитта эфодни Ахитубниң оғли, Ихабодниң акиси Ахияһ кийәттти; у Шилоһда туруватқан, Пәрвәрдигарниң каһини еди. Ахитуб

---

■ 13:19 һак. 5:8. □ 14:1 «ярақ көтәргүчи» — бу ибариниң башқа бир хил тәржимиси «саут-қалқан көтәргүчи». ■ 14:2 1Сам. 13:15

Финиһасниң оғли, Финиһас Әлиниң оғли еди). Хәлиқ болса Йонатанниң кәткинлигини билмигән еди. □

4 Йонатан Филистийләрниң қаравуллар әтрити тәрәпкә өтмәкчи болған даванниң икки тәрипидә түврүктәк тик қия ташлар бар еди. Бириниң нами Бозәз, йәнә бириниң нами Сәнәһ еди. 5 Бир қия таш шималий тәрипидә болуп, Миқмаш билән қаришип туратти, йәнә бири жәбуб тәрипидә Гебаниң удулида еди. 6 Йонатан ярақ кәтәргүчисигә: — Кәл, бу хәтнисизләрниң қаравуллар әтритигә чиқайли; Пәрвәрдигар биз үчүн бир иш қилса әжәб әмәс, чүнки Пәрвәрдигарниң қутқузуши үчүн адәмләрниң көп яки аз болуши һеч тосалғу болмайду, деди.

7 Униң ярақ кәтәргүчиси униңға: — Көңлүңдә һәр немә болса шуни қилгин; барғин, мана, көңлүң немини халиса мән сән билән биллимән, деди.

8 Йонатан: — Мана, биз у адәмләр тәрәпкә чиқип өзимизни уларға көрситәйли; 9 әгәр улар бизгә: — Биз силәрниң қешиңларға барғичә туруп туруңлар, десә уларниң қешиға чиқмай өз жайимизда туруп турайли; 10 лекин улар: — Бизниң қешимизға чиқиңлар, десә, чиқайли. Чүнки шундақ болса Пәрвәрдигар уларни қолимизға берипту, дәп билимиз; мошундақ иш бизгә бир бешарәт болиду, деди.

11 Иккилән өзини Филистийләрниң қаравуллар әтритигә көрсәтти. Филистийләр: — Мана, Ибраниялар өзини йошурған азгаллардин

---

□ **14:3** «у вақитта әфодни Ахитубниң оғли, Ихабодниң акиси Ахияһ кийәтти» — «әфод»ниң немә экәнлигини чүшиниш үчүн «Мис.» 28-бапни вә изаһатлирини көрүң. Бәзи вақитларда униң арқилиқ Пәрвәрдигарниң ирадисини яки һөкүмлирини пәриқ әткили болатти. Адәттә пәқәт «баш каһин» әфодни кийәтти.

чиқиватиду, деди. <sup>12</sup> Этрэттикилар Йонатан билэн ярақ кетэргүчисигә: — Бизгә чиқиңлар, биз силэргә бир нәрсини көрситип қойимиз, деди. Йонатан ярақ кетэргүчисигә: — Маңа әгишип чиққин; чүнки Пәрвәрдигар уларни Исраилниң қолиға бәрди, деди. <sup>13</sup> Йонатан қол-путлири билэн өмүләп чиқти, ярақ кетэргүчиси кәйнидин униңға әгәшти. Филистийләр Йонатанниң алдида жиқилишти; ярақ кетэргүчиси кәйнидин келип уларни қәтл қилди.

<sup>14</sup> Шу тунжа һужумда Йонатан билэн ярақ кетэргүчиси тәхминән йерим қошлуқ йәрдә өлтүргәнләр жигирмидәк адәм еди. □ <sup>15</sup> Андин ләшкәрғаһдикикәрни, далада туруватқанларни, барлиқ әтрәтләрдикиларни вә булаң-талаң қилғучиларни титрәк басти. Улар һәм титрәп қорқти, йәрму тәвренип кәтти; чүнки бу чоң қорқунуч Худа тәрипидин кәлгән еди.

<sup>16</sup> Әнди Бинямин зиминидики Гибеаһда туруватқан пайлақчилар көрдик, мана, ләшкәр топлири тар мар болуп уян-буян жүгүрүшүп кәтти. <sup>17</sup> Саул қешидики хәлиққә: Адәмлиримизни санап кимниң бу йәрдин кәткәнлигини ениқлаңлар, деди. Улар санивиди, мана, Йонатан билэн ярақ кетэргүчиси йоқ чиқти.

<sup>18</sup> Саул Ахияһқа: — Худаниң әһдә сандуғини елип кәлгин, деди. Чүнки у вақитта Худаниң әһдә сандуғи Исраилниң арисиде еди. □

<sup>19</sup> Саул каһинға сөз қиливатқанда Филистийләрниң ләшкәрғаһида болған гәлвә барғансери күчийип кәтти. Саул каһинға: — Қолуңни жиққин, деди.

---

□ **14:14 «йерим қошлуқ йәр»** — «бир қошлуқ йәр» кала билэн бир күн ичидә һайдап болғили болидиған йәр. □ **14:18 «Худаниң әһдә сандуғини елип кәлгин»** — бәзи кона көчүрмиләрдә: «әфодни елип кәлгин» дейлиду.

□ 20 Андин Саул вә униң билән болған һәммә хәлиқ жиғилип жәңгә чиқти; вә мана, Филистийләрниң һәр бири өз сәпдишиға қарши қилич кәтирип зор паракәндилик болди.

21 У вақиттин илгири Филистийләрниң арасида болған, улар билән биллә ләшкәрғаһниң әтрапиға чиққан Ибраниялар бар еди; уларму Саул вә Йонатан билән биллә болған Исраилларға қошулди.

22 Шуниндәк Әфраим тағлирида өзини йошурған Исраиллар Филистийләрниң қачқинини аңлиғанда соқушқа чиқип уларни қоғлиди. 23 Шунинң билән Пәрвәрдиғар у күни Исраилға нусрәт бәрди. Соқуш Бәйт-Авәнниң у тәрипиғә өтти.

24 Лекин Исраилниң адәмлири у күни зор бесим астида қалди. Чүнки Саул уларға қәсәм ичкүзүп: — Мән дүшмәнлиримдин интиқам алмиғичә кәч болуштин илгири таам йегән кишигә ләнәт болсун, дәп ейтқан еди. Шунинң үчүн хәлиқтин һеч ким таам йемиди. 25 Амма барлиқ зиминдики қошун бир орманлиққа киргәндә йәр йүзидә һәсәл бар еди. 26 Хәлиқ орманлиққа киргәндә, мана бу һәсәл еқип туратти; лекин һеч ким қолини ағзиға көтәрмиди, чүнки хәлиқ қәсәмдин қорқатти.

27 Лекин Йонатан атисиниң хәлиққә қәсәм ичкүзгәнлигини аңлимиған еди. Шуңа у қолидики һәсини сунуп учини һәсәл көнигиғә тикип қоли билән ағзиға салди. Шундақ қилип көзлири нурланди. 28 Амма хәлиқтин бири: Сениң атаң хәлиққә чиң қәсәм ичкүзүп: — Бүгүн таам йегән кишигә ләнәт болсун! дәп ейтқан еди. Шунинң

---

□ 14:19 «Саул каһинға: — Қолуңни жиққин, деди» — шүбһисизки, Саул каһиндин әфодтики «урим вә туммим» («Мис.» 28:30, «Лав.» 8:8, «Чөл.» 27:21) арқилиқ Худадин йолйоруқ соримақчи еди.

үчүн хэлиқ халсизлинип кэтти, деди.

29 Йонатан: — Мениң атам зиминға азар бәрди; қараңлар, бу һәсәлдин кичиккинә тетишим биләнла көзлиримниң шунчә нурланғинини көрмидиңларму? 30 Хэлиқ бүгүн дүшмәнләрдин тартивалған олжидин халиқинини йегән болса Филистийләрниң арисидики қирғинчилик техиму зор болмасмиди? — деди.

31 Эшу күни улар Микмаштин тартип Филистийләрни қоғлап Айжалонғичә уруп қиришти; хэлиқ тола һерип кәткән еди. 32 Шуниң билән хэлиқ олжа үстигә етилип берип, қой, кала вә мозайларни тутуп шу йәрдила сойди. Андин хэлиқ гөшни қанни адаливәтмәйла йеди. □

33 Саулға хәвәр келип: Мана, хэлиқ қанни адаливәтмәйла гөшни йәп Пәрвәрдигарға гуна қиливатиду, дәп ейтилди. У: Силәр Пәрвәрдигарға асийлик қилдиңлар! Энди бу йәргә йенимға чоң бир ташни домилитип келиңлар, деди. 34 Саул йәнә: Силәр хэлиқниң арисифа чиқип уларға: һәр бири өз калисини, өз қойини қешимға елип келип бу йәрдә союп йесун; лекин гөшни қанни адаливәтмәй йәп, Пәрвәрдигарға гуна қилмаңлар, дәңлар, деди. Бу кечә хэлиқниң һәммиси һәр бири өз калисини елип келип у йәрдә сойди. 35 Саул болса Пәрвәрдигарға бир қурбанғаһ ясиди. Бу униң Пәрвәрдигарға ясиған тунжа қурбанғаһи еди.

36 Саул: — Бу кечидә Филистийләрниң пейигә чүшүп, этә таң атқичә уларни талап һеч бирини

---

□ **14:32** «Шуниң билән хэлиқ олжа үстигә етилип берип, қой, кала вә мозайларни тутуп шу йәрдила сойди. Андин хэлиқ гөшни қанни адаливәтмәйла йеди» — Муса пәйғәмбәргә чүшүрүлгән қанун бойичә, қанни авал адаливәтмәй гөшни йейиш гуна болатти.



тирик қоймайли, деди. Хәлиқ: — Немә саңа яхши көрүнсә шуни қилғин, дәп жавап бәрди. Лекин каһин сөз қилип: — Пәрвәрдигарниң йениға кирип *йолйоруқ сорап* чиқайли, деди. <sup>37</sup> Саул Худадин: — Я Филистийләрниң кәйнидин чүшүйму? Сән уларни Исраилниң қолиға тапшурамсән? — дәп сориди. Лекин у күни У униңға һеч жавап бәрмиди. <sup>38</sup> Саул: — И хәлиқниң һәммә чоңлири, бу йәргә чиқиңлар. Бүгүн ким гуна қилғанлиғини ениқлап беқиңлар. □ ■ <sup>39</sup> Чүнки Исраилға нусрәт бәргән Пәрвәрдигарниң һаяти билән қәсәм қилимәнки, бу гуна һәтта оғлум Йонатанда тепилсиму у жәзмән өлтүрүлсун, деди. Лекин пүткүл хәлиқтин һеч ким униңға жавап бәрмиди.

<sup>40</sup> Андин у пүткүл Исраилға: — Силәр бир тәрәптә туруңлар, мән оғлум Йонатан йәнә бир тәрәптә турайли, деди. Хәлиқ униңға: — Немә саңа яхши көрүнсә, шуни қилғин, деди.

<sup>41</sup> Саул Исраилниң Худаси Пәрвәрдигарға: — Бу чәк билән әйни әһвални ашкарә қилғайсән, деди. Чәк болса Саул билән Йонатанни көрсәтти, хәлиқ қутулди.

<sup>42</sup> Саул: — Мениң билән оғлум Йонатанниң оттурисиға чәк ташлаңлар, деди. Шундақ қиливиди, чәк Йонатанға чиқти. <sup>43</sup> Саул Йонатанға: — Қилғиниңни маңа ейтқин, деди. Йонатан униңға: — Қолумдики һаса билән кичиккинә һәсәл елип тетип бақтим вә мана, шуниң үчүн

---

□ **14:38** «Саул: — И хәлиқниң һәммә чоңлири, бу йәргә чиқиңлар. Бүгүн ким гуна қилғанлиғини ениқлап беқиңлар» — Худа Өзигә жавап бәрмигәчкә, Саул аримизда гуна бар, дәп билди.

■ **14:38** һак. 20:2

мән өлүмгә мәнкүм болдум! — дәп жавап бәрди.

44 Саул: — Сән чоқум өлүшүң керәк, и Йонатан; ундақ қилмисам, Худа маңа сениң бешиңға чүшкәндинму артуқ чүшүрсун! — деди.

45 Лекин хәлиқ Саулға: — Исраилда бу улук нусрәтни қазанған Йонатан өлтүрүләмду? Бундақ иш биздин нери болғай! Пәрвәрдигарниң һаяти билән қәсәм қилимизки, униң бешидин бир тал чач йәргә чүшмәйду; чүнки бүгүнки ишни у Худаниң ярдими билән әмәлгә ашурди, деди. Шундақ қилип хәлиқ Йонатанни өлүмдин халас қилди. 46 Андин Саул Филистийләрни қоғлаштин тохтиди; Филистийләрму өз жайиға қайтип кәтти.

47 Шундақ қилип Саул Исраилниң сәлтәнитини өзиниң қилди; андин у чәрисидики дүшмәнлиригә, йәни Моаблар, Аммонийлар, Едомийлар, Зобаһдики падишалар вә Филистийләргә һужум қилди. У қайси тәрәпкә йүзләнсә ғалип келәтти. □ 48 У зор жасарәт көрситип Амаләкләрни уруп Исраилни булаң-талаң қилғучилардин қутқузди.

### *Саулниң жәмәти*

49 Саулниң оғуллири Йонатан, Йишви вә Малқи-Шуа еди; униң икки қизиниң исми болса — **ЧОҢИНИҢ Мераб**, кичигиниң Миқал еди. 50 Саулниң аялиниң исми Аһиноам болуп, у Ахимаазниң қизи еди. Саулниң қошуниниң сәрдари Абнәр еди; у Саулниң тағиси Нәрниң оғли еди. 51 Саулниң атиси Киш вә Абнәрниң атиси Нәр болса, иккиси Абиәлниң оғуллири еди. 52 Саул пүткүл өмридә Филистийләр

□ **14:47** «У қайси тәрәпкә йүзләнсә ғалип келәтти» — яки «у қайси тәрәпкә йүзләнсә уларни вәйран қилатти».

билән қаттиқ жәндә болуп турди. Саул өзи һәр қачан батур я палванларни көрсә, уни өз хизмитигә салатти.

## 15

*Саулның падишалиқ һоқуқидин мәһрум қилиниши*

<sup>1</sup> Әнди Самуил Саулға: — Пәрвәрдигар сени Өз хәлқи Исраил үстигә падиша болуш үчүн мәсиһ қилғили мени әвәткән еди; әнди Пәрвәрдигарниң сөзини аңлиғин. <sup>2</sup> Самави қошунларниң Сәрдари болған Пәрвәрдигар мундақ дәйду: — Мән Амаләкләрниң Исраилға қилған муамилисини, йәни Исраил Мисирдин чиққанда уларниң йолда уларға қандақ қаршилиқ көрсәткәнлигини көңлүмгә пүккәнмән. ■ <sup>3</sup> Әнди берип Амаләкләрни уруп уларниң һәммисини вәйран қилип уларни һеч айимайла, әр болсун, аял болсун, өсмүр болсун, бовақ болсун, кала-қой, төгә вә ишәк һәммисини йоқатқин, деди. <sup>4</sup> Саул хәлиқни жәм қилип уларни Тәлаим шәһиридә санивиди, икки йүз миң пиядә әскәр, Йәһуда қәбилисидин он миң адәм чиқти. <sup>5</sup> Саул Амаләкләрниң шәһиригә кәлгәндә шу йәрдики вадида бөктүрмә қойди. □ <sup>6</sup> Андин Саул Кенийләргә: — Чиқип кетиңлар, силәрни улар билән қошуп йоқатмаслиғим үчүн Амаләкләрниң арасидин чиқип кетиңлар; чүнки Исраил Мисирдин чиққанда силәр уларниң һәммисигә мөһриванлиқ көрсәткәнсиләр, деди. Шуниң билән Кенийләр Амаләкләрдин чиқип

---

■ **15:2** Мис. 17:8, 14; Қан. 25:17 □ **15:5** «Амаләкләрниң шәһиригә» — яки «Амаләкләрниң шәһәрлиригә».

кәтти. ■ <sup>7</sup> Энди Саул Амаләкләрни һавилаһдин тартип Мисирниң удулидики Шурғичә қоғлап урди.

<sup>8</sup> У Амаләкләрниң падишаси Агагни тирик тутти, амма барлиқ хәлиқни қилич биси билән пүтүнләй йоқатти.■

<sup>9</sup> Лекин Саул билән хәлиқ Агагни айиди вә қой-кала, бордалған мал вә қозилардин әң есилләрниң һәммисини, жүмлидин немә яхши болса шуни аяп уларни һалак қилишқа қоли бармиди; лекин немә яримас вә зәип болса шуларниң һәммисини улар йоқатти.□

<sup>10</sup> Шуниң билән Пәрвәрдигарниң сөзи Самуилға келип мундақ дейилди: — <sup>11</sup> «Саулни падиша қилғинимға пушайман қилдим, чүнки у маңа әгишиштин йенип Мениң сөзүмгә әмәл қилмиди».

Самуил азар чекип пүткүл бир кечә Пәрвәрдигарға пәрәд кәтәрди.

<sup>12</sup> Этиси Самуил Саулниң алдиға чиқиш үчүн таң сәһәрдила орнидин турди. Самуилға: — Саул Кармәлгә барди вә мана, у өзигә бир абидә турғузуп андин йенип Гилгалға чүшүпту, дегән хәвәр берилди.

<sup>13</sup> Самуил Саулниң қешиға кәлгәндә Саул униңға: — Пәрвәрдигар сени мубарәклигәй! Пәрвәрдигарниң сөзлиригә әмәл қилдим, деди.

<sup>14</sup> Лекин Самуил: — Ундақ болса қулиқимға аңланған қойниң мәриши билән мән аңлаватқан калиниң мәриши зади нәдин кәлди? — деди.

---

■ **15:6** Мис. 18:10, 19; Чөл. 10:29; һак. 1:16 ■ **15:8** Чөл. 24:7 □ **15:9** «Саул билән хәлиқ ... қой-кала, бордалған мал вә қозилардин әң есилләрниң һәммисини ...һалак қилишқа қоли бармиди» — «бордалған мал» дегәнниң башқа хил тәржимиси: «иккинчи туғулған мал».

**15** Саул жавап берип: — Улар Амаләкләрдин елип келинди; чүнки хәлиқ Худайиң Пәрвәрдигарға қурбанлиқ қилиш үчүн қой-калиниң есиллирини аяп қалдуруп қойди; қалғинини болса пүтүнләй йоқаттуқ, деди.

**16** Самуил Саулға: — Қой, бу гепиңни! Мән Пәрвәрдигарниң бу кечә маңа немә дегинини саңа ейтип берәй, деди. У униңға: — Ейтқин, деди.

**17** Самуил мундақ деди: — Өз нәзириңдә кичик һесапланған вақтиндила Пәрвәрдигар сени Исраилниң үстигә падиша болсун дәп, мәсиһ қилиши билән сән Исраил қәбилилириниң беши болған әмәсмидиң? **18** Андин Пәрвәрдигар сени: — Сән берип гунакар Амаләкләрни һалак қилғин; уларни йоқатқичә улар билән соқушқин, дәп әвәткән еди. **19** Энди немишкә Пәрвәрдигарниң сөзигә қулақ салмай, бәлки олжа үстигә дүм чүшүп, Пәрвәрдигарниң нәзиридә яман болғанни қилдиң?

**20** Саул Самуилға: — Мән һәқиқәтән Пәрвәрдигарниң сөзигә қулақ салдимғу! Пәрвәрдигар мени әвәткән йол билән маңдим вә Амаләкләрниң падишаси Агагни елип келип Амаләкләрниң өзини пүтүнләй йоқаттим. **21** Амма хәлиқ болса олжидин қой билән кала, йәни йоқитишқа бекитилгән нәрсиләрдин әң есилени елип Худайиң Пәрвәрдигарға Гилгалда қурбанлиқ қилиш үчүн елип кәлди, деди.

**22** Самуил: — Пәрвәрдигар көйдүрмә қурбанлиқлар билән тәшәккүр қурбанлиқлирини кәлтүрүштин сөйүнәмду, я Пәрвәрдигарниң сөзигә итаәт қилиштин сүйүнәмду? Мана итаәт қилмақлиқ қурбанлиқ қилмақлиқтин әвзәл, көңүл қоюш қочқар йеғини

сунуштин әвзәлдур. ■

23 Чүнки асийлик болса жадугәрлик гунайи билән охшаштур,

Башпаштақлик қәбиһлик вә бутпәрәсликкә баравәрдур.

Сән Пәрвәрдигарниң сөзини ташлиғиниң үчүн,

Пәрвәрдигар сени ташлап падишалиқтин мәррум қилди, — деди.

24 Саул Самуилға: — Мән гуна садир қилдим, чүнки мән Пәрвәрдигарниң әмридин вә сениң сөзүңдинму чиқтим; чүнки мән хәлиқтин қорқуп уларниң сөзигә кирдим. 25 Әнди гунайимни әпу қилгин; мениң Пәрвәрдигарға сәждә қилишим үчүн мениң билән қайтип баргин, деди.

26 Самуил Саулға: — Мән сениң билән қайтип бармаймән; чүнки сән Пәрвәрдигарниң сөзини ташлиғансән, вә Пәрвәрдигар сени ташлап падишалиқтин мәррум қилди, деди.

27 Самуил кетишкә бурулғинида Саул униң тониниң пешини тутувалди, у житилип кәтти. 28 Самуил униңға:

— Пәрвәрдигар бүгүн Исраилниң падишалиғини сәндин житип елип сәндин әвзәл болған бир йеқиниңға тапшурди.

29 Исраилниң Жанабий Алийиси Болғучи ялған сөзлимәйду яки нийитидин янмайду; чүнки у адәм балисидәк нийитидин янғучи әмәстур, деди. □ ■

30 Саул: — Мән гуна садир қилдим. Лекин хәлқимниң ақсақаллириниң вә Исраилниң алдида маңа иззәт қилип мениң билән йенип баргин; шуниң билән Худайиң Пәрвәрдигарға сәждә қилалаймән, деди.

---

■ 15:22 Топ. 4:17; һош. 6:6; Мат. 9:13; 12:7 □ 15:29 «Исраилниң Жанабий Алийиси Болғучи» — Худани көрситиду, әлвәттә. ■ 15:29 Чөл. 23:19; Яқ. 1:17

31 Шуниң билән Самуил Саул билән йенип барди вә Саул Пәрвәрдигарға сәждә қилди.

32 Андин Самуил: — Амаләкләрниң падишаси Агагни мениң алдимға елип келиңлар, деди. Агаг болса хушлуқ билән униң қешиға барди. Агаг көңлидә: — Шүбһисизки, өлүм дәһшити өтүп кәтти, деди. □

33 Амма Самуил: — Сениң қиличиң хотунларни балисиз қилғандәк сениң анаңму хотунларниң арасида балисиз болиду, девиди, Самуил Агагни Гилгалда Пәрвәрдигарниң алдида чанап парә-парә қилди.

34 Андин Самуил Рамаһқа барди. Саул болса «Саулниң жути Гибеаһ» дегән жайдики өйигә чиқип кәтти. 35 Самуил өлгән күнигичә Саул билән қайта көрүшмиди. Амма Самуил Саул үчүн қайғурди. Пәрвәрдигар Саулни Исраилниң үстигә падиша қилғанлиғидин әпсусланди.

## 16

*Самуил Давутниң падиша болуши үчүн уни Мәсиһ қилиду*

1 Пәрвәрдигар Самуилға: — Сән қачанғичә Саул үчүн қайғуруп жүрисән? Мән уни Исраилға сәлтәнәт қилиштин мәррум қилип ташлиған әмәсму? Мүңгүзүңни зәйтун мейи билән толдуруп

---

□ **15:32** «... Агаг болса хушлуқ билән униң қешиға барди. Агаг көңлидә: — Шүбһисизки, өлүм дәһшити өтүп кәтти, деди» — бу әйәтни ибраний тилида чүшиниш тәс. Башқа бир тәржимиси: «... Агаг болса титригән һалда униң қешиға барди. Агаг: — Дәрвәкә өлүмниң аччиғи қорқунучлуқтур! — деди».

баргин. Мән сени Бәйт-Ләһәмлик Йәссәнің қешиға әвәтимән. Униң оғуллиридин падиша болушқа өзүмгә бирни бекиттим, деди.

<sup>2</sup> Самуил болса: — Мән қандақ баримән? Саул бу ишни аңлиса мени өлтүрүветиду! — деди. Пәрвәрдигар: — Өзүң билән бир инәкни алғач берип Пәрвәрдигарға қурбанлиқ қилиш үчүн кәлдим, дегин. <sup>3</sup> Йәссәни қурбанлиққа чақиргин, андин Мән саңа қилидигиниңни аян қилимән; вә Мән саңа дегән бирисини Өзүм үчүн мәсиһ қилгин, деди.

<sup>4</sup> Самуил Пәрвәрдигарниң дегинини ада қилип Бәйт-Ләһәмгә барди. Йетип кәлгәндә шәһәрниң ақсақаллири титригән һалда чиқип: — Бизгә теч-аманлиқ елип кәлдиңму? — дәп сориди.

<sup>5</sup> У: — Теч-аманлиқ елип кәлдим; Пәрвәрдигарға қурбанлиқ сунушқа кәлдим. Силәр өзүңларни һарамдин паклап мән билән биллә қурбанлиққа келиңлар, деди. Шуниң билән у Йәссә билән оғуллирини һалал қилип қурбанлиққа чақирди.

<sup>6</sup> Улар кәлгәндә Самуил Елиабни көрүп ичидә: — Пәрвәрдигарниң мәсиһ қилидигини шүбһисизки Өзиниң алдида туриду, деди.

<sup>7</sup> Лекин Пәрвәрдигар Самуилға: — Униң тәқи-турқиға яки бойиға қаримиғин. Мән уни шалливәттим, чүнки Худа инсан көргәндәк көрмәйду; инсан болса сиртқи қияпитигә қарайду, лекин Пәрвәрдигар қәлбгә қарайду, деди. ■

<sup>8</sup> Андин Йәссә Абинадабни чақирип Самуилниң алдидин өткүзди. Амма Самуил: — Пәрвәрдигар бунни һәм таллимиди, деди.

<sup>9</sup> Андин Йәссә Шаммаһни униң алдидин өткүзди.

■ 16:7 1Тар. 28:9; Зәб. 7:10; ; 146:10-11; Йәр. 11:20; 17:10; 20:12



Амма Самуил: — Пәрвәрдигар буни һәм таллимиди, деди.

**10** Шунинҗа охшаш Йәссә оғуллириниң йәттисини Самуилниң алдидин өткүзди. Лекин Самуил Йәссәгә: — Пәрвәрдигар буларни һәм таллимиди, деди.

**11** Самуил Йәссәдин: — Барлиқ жигитләр мошуларму? дөп сориди. У: — Һәммидин кичиги қалди. Лекин мана, у қой беқиватиду, деди. Самуил Йәссәгә: — Уни чақиртип елип кәлгин, чүнки у кәлмигичә дәстиханда олтармаймиз, деди.■

**12** Йәссә адәм маңдуруп уни кәлтүрди. У чирайида қан жүгүрүп туридиған, көзлири чирайлиқ вә келишкән жигит еди. Пәрвәрдигар: — Қопуп уни мәсиһ қилгин, чүнки Мениң таллигимин шудур! деди. **13** Самуил май мүнғүзини елип уни қериндашлириниң арасида мәсиһ қилди. У күндин тартип Пәрвәрдигарниң Роһи Давутниң вужудиға чүшти. Самуил болса қопуп Рамаһға кәтти.■

#### *Давут Саулниң алдиға келиду*

**14** Энди Пәрвәрдигарниң Роһи Саулдин кәткән еди, вә Пәрвәрдигар тәрипидин бир яман роһ уни пәришан қилди. **15** Саулниң хизмәткарлири униңға: — Мана Худа тәрипидин бир яман роһ сени пәришан қилиду. **16** Энди ғожимиз өзлири алдилиридики хизмәткарлирини дәрһал буйруғайлиги, улар чилтар челишқа уста адәмни тапсун; вә шундақ болидуки, Худа тәрипидин яман роһ үстлиригә кәлсә у чилтар чалсун, униң билән һаллири убдан болиду, деди.

■ **16:11** 2Сам. 7:8; Зәб. 77:70-71 ■ **16:13** Зәб. 88:21-22; Рос. 7:46; 13:22

17 Саул хизмәткарлириға: — Мениң үчүн чилтар челишқа уста бир адәмни тепип қешимға елип келиңлар, деди.

18 Ғуламлардин бири униңға: — Мана Бәйт-Ләһәмлик Йәссәниң чилтарға уста бир оғлини көрдүм. У өзи батур бир жәңчи, гәптә һошияр вә келишкән адәм экән, шундақла Пәрвәрдигар униң билән биллә экән, деди.

19 Шуниң билән Саул Йәссәгә әлчиләрни маңдуруп: — Қой бақидиған оғлуң Давутни маңа әвәткин, дәп ейтти.

20 Йәссә бир ешәкни тәйярлап униңға нан билән бир тулум шарап вә бир оғлақни артип, буларни оғли Давутниң қоли билән Саулға әвәтти. 21 Шуниң билән Давут Саулниң қешиға келип униң алдида турди. Саул униңға толиму амрақ еди; у Саулниң ярақ көтәргүчиси болди. 22 Андин Саул Йәссәгә хәвәр әвәтип: — Давут мениң алдимда турсун; чүнки у нәзиримгә яқти, дәп ейтти.

23 Әнди шундақ болидуки, у яман роһ Худа тәрипидин Саулниң үстигә кәлгәндә Давут чилтарни елип қоли билән чалди. Буниң билән Саул арам тепип һали убдан болуп яман роһ униңдин чиқип кәтти.

## 17

### *Давут билән Голиат*

1 Амма Филистийләр жәң қилиш үчүн қошунлирини жигди. Улар Йәһудаға тәвә Сокоһда жәм болуп, Сокоһ билән Азикаһ оттурисидики Әфәс-Даммимда чедирларни тикти. 2 Саул билән Исраилларму жәм болуп Елаһ жылғисида чедирлирини тикип

Филистийләр билән жәң қилғили сәп түзди. □

<sup>3</sup> Филистийләр бир тәрәптики тағда, Исраиллар йәнә бир тәрәптики тағда туратти; оттурисида жилға бар еди.

<sup>4</sup> Шу вақитта Филистийләрниң ләшкәрғаһидин Гатлиқ Голиат исимлиқ бир чемпион палван чиқип кәлди. Униң егизлиги алтә гәз бир ғерич еди. □

<sup>5</sup> Бешиға мис дубулға, учисиға қасирақлиқ савут кийгән еди. Униң бу мис савути болса бәш миң шәкәл келәтти. □ <sup>6</sup> Пачақлириға мистин тизлиқ бағлиған, өшнисигә мис атма нәйзә қистуривалған еди. <sup>7</sup> Униң нәйзисиниң сепи болса бапкарниң хадисидәк еди; нәйзисиниң беши алтә миң шәкәл келәтти; қалқан көтәргүчиси униң алдида маңатти.

<sup>8</sup> У орнида туруп Исраилниң қошунлириға мундақ товлайтти: — «Силәр немишкә жәң қилиш үчүн сәп түзгәнсиләр? Мән Филистий әмәсму? Силәр болсаңлар Саулниң қуллириғу? Араңлардин бир адәмни таллап чиқиңлар, у мән билән елишишқа чүшсун!

<sup>9</sup> У мән билән елишип мени уруп өлтүрәлсә, биз силәрниң қуллириңлар болимиз. Лекин мән уни мәғлуп қилип өлтүрсәм, силәр бизниң қуллиримиз болуп бизниң хизмитимиздә болусиләр». <sup>10</sup> Шу Филистий йәнә сөз қилип: — Мән бүгүн Исраилниң қошуниға һақарәт қилдимғу? Силәр бир адәмни чиқириңлар, биз елишайли! — деди.

<sup>11</sup> Саул билән һәммә Исраил бу Филистийниң

□ **17:2** «Елаһ жилғисида» — яки «дублар жилғисида». □ **17:4** «Униң егизлиги алтә гәз бир ғерич еди» — Тәвраттики «гәз» бир жәйнәккә баравәр болуп, йәни 45 сантиметр еди. Демәк Голиатниң егизлиги 2.8 метр еди. □ **17:5** «Униң бу мис савути болса бәш миң шәкәл келәтти» — «бәш миң шәкәл» бәлким 60-100 килограм болуши мүмкин.

сөзлирини аңлап, алақзадә булуп бәк қорқти.

**12** Давут Йәһуда жутидики Бәйт-Ләһәмдә олтирақлиқ Йәссә дегән Әфратлиқ адәмниң оғли еди. Йәссәниң сәккиз оғли бар еди. Саулниң күнлиридә у хелә яшинип қалған еди. **13** Йәссәниң үч чоң оғли Саул билән жәңгә чиққан еди. Жәңгә чиққан үч оғулниң тунжисиниң исми Елиаб, иккинчисиниң исми Абинадаб вә үчинчисиниң Шаммаһ еди. **14** Давут һәммидин кичиги еди. Үч чоң оғли Саулға әгишип чиққан еди. **15** Бәзидә Давут Саулниң қешидин өз атисиниң қойлирини беқиш үчүн қайтип келәти. ■

**16** Әшу Филистий болса қириқ күнгичилик һәр әтигән вә кәчтә чиқип турди.

**17** Йәссә оғли Давутқа: — Бу әфаһ қомачни вә бу он нанни елип ләшкәрғаһға тез берип акилириңға бәргин, □ **18** бу он парчә қурутни уларниң миң бешиға берип акилириңниң әһвалини сорап уларниң кепил хетини елип кәлгин, деди. □

**19** Саул, шу үч оғул вә Израилниң һәммә адәмлири Елаһ жилғисидә туруп Филистийләргә қарши жәң қилатти.

**20** Давут болса әтиси сәһәр қопуп қойларни бир баққучиниң қолиға тапшуруп, ашлиқ-түлүкни елип Йәссә униңға тапилиғандәк, қошун истиһкамиға йәткәндә, жәңгә чиқидиған ләшкәрләр сөрән көтириватқан еди. ■ **21** Израил вә Филистийләр бир-биригә удулму удул туруп соқушқа сәп түзди.

**22** Давут болса елип кәлгән нәрсиләрни жүк-тақларға

---

■ **17:15** 1Сам. 16:19 □ **17:17** «бу әфаһ қомач» — бир «әфаһ» 27-30 литр болуши мүмкин. □ **17:18** «акилириңниң әһвалини сорап уларниң кепил хетини елип кәлгин» — МОШУ «кепил хети» бәлким улар Давут апарған нәрсиләрни қобул қилғанлиғиниң испати болуши мүмкин. ■ **17:20** 1Сам. 26:5

қарифучиниң қолиға тапшуруп сәп арисиға жүгүрүп берип акилиридин течлиқ сориди. <sup>23</sup> У улар билән сөзлишип турғанда, Филистийләрдин болған Голиат дегән чемпион палван Филистийләрниң сепидин чиқип йәнә һелиқи гәпни қилди; Давут уни аңлиди.

<sup>24</sup> Исраилниң һәммә адәмлири бу адәмни көргәндә қечип кетишти вә бәк қорқти.

<sup>25</sup> Исраилниң адәмлири бир-биригә: — Чиқиватқан бу адәмни көрдүңларму? У Исраилға һақарәт қилиш үчүн чиқиду. Шундақ болидуки, уни өлтүргән адәмгә падиша көп мал-мүлүк инъам қилиду, өз қизини униңға хотунлуққа бериду һәм атисиниң жәмәтини Исраил тәвәсидә баж-алвандин халас қилиду, деди.

<sup>26</sup> Давут өз йенида турған адәмләрдин: — Бу Филистийни өлтүрүп Исраилға қилинған шу һақарәтни йоқатқан кишигә немә қилиниду? Чүнки бу хәтнисиз Филистий зади ким? У қандақсигә мәңгү һаят болғучи Худаниң қошунлириға һақарәт қилишқа петиниду? — деди.

<sup>27</sup> Халайиқ униңға алдинқиларниң дегән сөзи бойичә жавап берип: — Уни өлтүргән кишигә мундақ-мундақ қилиниду, деди.

<sup>28</sup> Лекин униң чоң акиси Елиаб униң у адәмләр билән сөzlәшкинини аңлап қалди; Елиабниң Давутқа аччиғи келип: — Немишкә бу йәргә кәлдиң? Чөлдики у азгинә қойни кимгә ташлап қойдуң? Мән кибирлигиңни вә көңлүңниң яманлиғини билимән. Сән алайитән жәңни көргили кәлдиң, деди.

<sup>29</sup> Давут: — Мән немә қилдим? Пәқәт бир сөз қилсам болмамдикән? — деди.

<sup>30</sup> Давут бурулуп башқисидин алдинқидәк сориди, хәлиқ алдида ейтқәндәк униңға жавап бәрди.

**31** Амма бириси Давутниң ейтқан сөзлирини аңлап қелип Саулға йәткүзди; у Давутни чақиртип кәлди.

**32** Давут Саулға: — Бу кишиниң сәвәвидин һеч кимниң жүриги су болмисун. Силиниң куллири бу Филистий билән соқушқили чиқиду, деди.

**33** Саул Давутқа: — Сән бу Филистий билән соқушқили барсаң болмайду! Сән техи яш, амма у яшлиғидин тартипла жәңчи еди, деди.

**34** Давут Саулға: — Куллири өз атисиниң қойлирини беқип кәлдим. Бир шир яки ейиқ келип падидин бир қозини елип кәтсә, **35** мән униң кәйнидин қоғлап уни уруп қозини ағзидин қутқузуп алаттим. Әгәр қопуп маңа һужум қилса мән уни яйлидин тутувелип уруп өлтүрәттим.

**36** Куллири һәм шир һәм ейиқни өлтүргән; бу хәтнисиз Филистийму уларға охшаш болиду. Чүнки у мәңгү һаят болғучи Худаниң қошуниға һақарәт кәлтүрди — деди. **37** Давут сөзини давам қилип: — Мени ширниң чаңгилидин вә ейиқниң чаңгилидин қутқузған Пәрвәрдигар охшашла бу Филистийниң қолидин қутқузиду, деди. Саул Давутқа: — Барғин, Пәрвәрдигар сениң билән биллә болғай, деди.

**38** Андин Саул Давутқа өз жәң кийимлирини кийгүзүп, бешиға мис дубулғини тақап вә униңға бир жәң савутини кийгүзди. **39** Давут болса Саулниң қиличини кийимниң үстигә есип, меңип бақти; чүнки у буларни кийип бақмиған еди. Шуниң билән Давут Саулға: — Мән буларни кийип маңалмайдикәнмән; чүнки бурун кийип бақмиған, дәп уларни селивәтти. **40** У қолиға һасисини елип, ериқтин бәш силиқ таш илғап падичи халтисиниң янчуқиға салди; у салғусини қолиға

елип Филистийгә йеқин барди. <sup>41</sup> Филистий болса чиқип Давутқа йеқинлашти, қалқан көтәргүчисиму униң алдида маңди.

<sup>42</sup> Филистий Давутқа бирқур сәпселип қарап мәсқирә қилди. Чүнки у техи яш, буғдай өңлүк вә келишкән жигит еди. <sup>43</sup> Филистий Давутқа: — Сән һаса көтирип алдимға кәпсән? Сән мени ишт дәп ойлап қалдиңму? — дәп өз бутлириниң намлирини тилға елип Давутни қарғиди.

<sup>44</sup> Филистий Давутқа йәнә: — Бу яққа кәл, мән гөшүнни асмандики учар-қанатларға вә далалардики житқучларға йәм қилимән, деди.

<sup>45</sup> Давут Филистийкә: — Сән қилич, нәйзә вә атма нәйзини көтирип маңа һужум қилғили кәлдиң; лекин мән сән һақарәт қилған, Израилниң қошунлириниң Худаси болған Пәрвәрдигарниң нами билән алдиңға һужумға чиқтим — деди.

<sup>46</sup> «Дәл бүгүн Пәрвәрдигар сени мениң қолумға тапшуриду. Мән сени өлтүрүп бешиңни кесип алимән; мән ләшкәргәһдики Филистийләрниң жәсәтлириниму асмандики учар-қанатларға вә далалардики житқучлириға йәм қилимән. Буниң билән пүткүл жаһан Израилда бир Худаниң бар экәнлигини билиду <sup>47</sup> вә бу пүткүл жамаәт Пәрвәрдигарниң нусрәт беришиниң қилич, нәйзә билән әмәс экәнлигини билиду; чүнки бу жәң болса Пәрвәрдигарниңкидур, У сени қолимизға тапшуриду».

<sup>48</sup> Филистий Давутқа һужум қилғили қопуп йеқин кәлгәндә Давут униңға һужум қилғили Филистий қошуниниң сепигә қарап жүгүрди. <sup>49</sup> Давут қолини халтисиға тикип бир ташни чиқирип салғуға селип Филистийгә қаритип атти; таш Филистийниң пешанисигә тәғди. Таш униң пешанисигә петип

кәтти, у дүм чүшүп йәргә жиқилди.

<sup>50</sup> Шундақ қилип Давут Филистийни салғу вә таш билән мәғлуп қилип уни уруп өлтүрди; Давутниң қолида һеч қилич йоқ еди. <sup>51</sup> Давут жүгүрүп берип, Филистийниң үстидә туруп, қиличини қинидин тартип елип уни өлтүрүп, униң бешини алди. Филистийләр өз батуриниң өлгинини көрүпла, бәдәр қачти. <sup>52</sup> Исраиллар билән Йәһудалар болса орнидин қопуп сәрән селишип Филистийләрни жылғиғичә вә Әкрон дәрвазилириғичә кәйнидин қоғлап кәлди; өлтүрүлгән Филистийләр Шаараимға баридиған йолда Гат вә Әкронғичә йетип кәткән еди.

<sup>53</sup> Исраил Филистийләрни қоғлаштин йенип келип уларниң ләшкәрғаһини булаң-талаң қилди. <sup>54</sup> Давут Филистийниң бешини Йерусалимға елип барди; униң яриғини болса өз чедириға қойди.

<sup>55</sup> Саул Давутниң Филистийниң алдиға чиққинини көргәндә қошунниң сәрдари Абнәрдин: — И Абнәр, бу жигит кимниң оғли? — дәп сориди. Абнәр: — И падиша, һаятиң билән қасәм қилимәнки, билмәймән, деди.

<sup>56</sup> Падиша: — Бу жигит кимниң оғли экән дәп сорап баққин, деди.

<sup>57</sup> Давут Филистийни қирип қайтип кәлгәндә Абнәр уни падишаниң қешиға елип барди; Филистийниң беши техичә униң қолида туратти.

<sup>58</sup> Саул униңдин: — И жигит, кимниң оғлисән? дәп сориди. Давут: — Мән силиниң қуллири Бәйт-Ләһәмлик Йәссәниң оғлимән, дәп жавап бәрди.



*Саулның Давуттин һәсәт қилиши*

<sup>1</sup> Давут билән Саулның сөһбити аяқлашқанда, Йонатанның көңли Давутның көңлигә шундақ бағландики, уни өз женидәк сөйди. <sup>2</sup> Саул болса у күни уни өз йенида елип қелип, уни атисиниң өйигә қайтқили қоймиди.

<sup>3</sup> Йонатан Давут билән әһдә қилишти; чүнки у уни өз женидәк сөйәтти. <sup>4</sup> Йонатан учисидики тонни селип Давутқа бәрди, йәнә жәң кийимлирини, жүмлидин һәтта қиличи, оқяси вә кәмириниму униңға бәрди.

<sup>5</sup> Саул Давутни нәгила әвәтсә у шу йәргә баратти, шундақла ишларни жайида қилатти. Шуниң үчүн Саул уни ләшкәрләрниң үстигә қойди. Бу иш барлиқ хәлиққә вә һәм Саулның хизмәткарлириғиму яқти.

<sup>6</sup> Давут Филистийни өлтүрүп көпчилик билән янғанда Израилниң һәммә шәһәрлиридики қиз-аяллар Саулни наһаша ейтип уссул ойнап қарши алғили чиқти; улар хушлуқ ичидә дап вә үчтар билән нәғмә челишти. <sup>7</sup> Қиз-аяллар нәғмә чалғанда: — Саул миңлап өлтүрди, вә Давут он миңлап өлтүрди, дәп оқушатти. ■

<sup>8</sup> Буни аңлап Саул наһайити хапа болди; бу сөз униң көңлигә тәғди. У: — Давутқа он миңлап һесапланди, амма маңа пәқәт миңлап һесапланди; әнди падишалиқтин башқа униңға һеч нәрсә кам әмәс, деди. <sup>9</sup> Шу күндин тартип Саул Давутни көзләп жүрди.

<sup>10</sup> Этиси Худа тәрипидин қабаһәтлик бир роһ Саулның үстигә чүшти вә у өйидә қалаймиқан жөйлигили турди. Әнди Давут башқа вақиттикидәк қоли билән чилтар чалди; Саулның қолида нәйзә бар

еди. □ 11 Саул: — Давутни тамга нәйзә билән қадиветимән дәп, нәйзини атти; лекин Давут икки қетим өзини далдиға алди.

12 Пәрвәрдигарниң Давут биләнла болуп, өзидин жирақлап кәткини үчүн Саул Давуттин қорқатти.

13 Шуниң үчүн Саул Давутни өз йенидин айрип, уни ләшкәрләргә миң беши қилип қойди; у ләшкәрләрни елип жәңгә чиқип туратти. □

14 Давут болса һәммә ишларни пәм билән қилатти; чүнки Пәрвәрдигар униң билән биллә еди. 15 Саул униң пәмлик экәнлигини көрүп униңдин бәк қорқатти.

16 Амма пүткүл Исраил билән Йәһуда хәлқи Давутни сөйәтти; чүнки у уларни йетәкләп жәңгә чиқатти.

□ 17 Саул Давутқа: — Мана, чоң қизим Мераб — мән уни саңа хотунлуққа бәргүм бар. Сән пәкәт хизмитимгә жан-пида болуп, Пәрвәрдигарниң жәңлиридә күрәш қилғин, деди. Чүнки Саул ичидә: — У мениң қолум билән әмәс, бәлки Филистийләрниң қоли билән йоқитилсун, дәп хиял қилған еди.

18 Амма Давут Саулға: — Мән ким едим, мениң атамниң жәмәти Исраил арасида немә еди, мән қандақму падишаниң күйоғли болай? — деди.

19 Лекин Саулниң қизи Мераб Давутқа берилидиған вақитта, у Мәһолатлиқ Адриәлгә хотунлуққа

---

□ **18:10** «Этиси Худа тәрипидин қабәһәтлик бир роһ Саулниң үстигә чүшти вә у өйидә қалаймиқан жөйлигили турди» — ибраний тилида мошу әйәттики «жөйлүш» «урғуп чиқиш» дегән сөз билән ипадилиниду. Башқа әһвалда бу сөз «бешәрәт бериш»ни көрситиду. □ **18:13** «у ләшкәрләрни елип жәңгә чиқип туратти» — ибраний тилида «у ләшкәрләр (хәлик) алдида чиқип кирәтти» дегән сөз билән ипадилиниду. □ **18:16** «чүнки у уларни йетәкләп жәңгә чиқатти» — ибраний тилида «чүнки у улар алдида чиқип кирәтти».

берилди. <sup>20</sup> Амма Саулның қизи Миқалның көңли Давутқа чүшкән еди. Башқилар буни Саулға ейтти, бу иштин Саул хуш болди. <sup>21</sup> Саул: — Қизимни Давутқа берэй, у униңға бир сиртмақ болуп, Филистийләрның қолида йоқитилсун, дәп ойлиди. Шунинң билән Саул Давутқа: — Бүтүн иккинчи қетим күйоғлум болисән, деди.

<sup>22</sup> Саул өз ғуламлириға: — Давутқа астиртин: — Мана, падиша сәндин сөйүниду, вә һәммә ғуламлири саңа амрақ. Шунинң үчүн падишаниң күйоғли болғин, дәп ейтиңлар, дәп тапилиди. <sup>23</sup> Саулның ғуламлири бу сөзләрни Давутниң кулиқиға йәткүзди. Лекин Давут: — Нәзириңларда падишаниң күйоғли болуш кичик ишму? Мән болсам бир кәмбәғәл вә әтиварсиз адәммән — деди.

<sup>24</sup> Саулның ғуламлири Саулға Давутниң дегәнлирини өз әйни йәткүзди.

<sup>25</sup> Саул: — Силәр Давутқа: — Падиша саңа башқа тойлуқ алғузмайду, пәқәт падиша дүшмәнлиридин интиқам елиш үчүн йүз Филистийниң хәтнилигинила алиду, дәп ейтиңлар, деди (Саулның мәхсити болса Давутни Филистийләрның қолида йоқитиш еди).

<sup>26</sup> Ғуламлар бу сөзләрни Давутқа йәткүзди; падишаниң күйоғли болуш Давутқа йеқип қалди. Энди бекитилгән мөһләт тошмайла, <sup>27</sup> Давут туруп өз адәмлири билән чиқип икки йүз Филистийни өлтүрди. Давут уларниң хәтнилигини кесип елип падишаниң күйоғли болуш үчүн буларниң һәммисини падишаға тапшурди. Саул қизи Миқални униңға хотунлуққа бәрди.■

<sup>28</sup> Саул Пәрвәрдигарниң Давут билән биллә

екәнлигини вә өз қизи Миқалниң уни сөйидиғанлиғини көрүп <sup>29</sup> Давуттин техиму қорқти. Шуниң билән Саул үзлүксиз Давутқа дүшмән болди. <sup>30</sup> Филистийләрниң әмирлири дайим соқушқа чиқатти; амма һәр қетим чиқсила Давутниң ишлири Саулниң һәммә хизмәткарлириниңкидин мувәппәқийәтлик болатти; шуниң билән униң нами халайиқ тәрипидин толиму һөрмәткә сазавәр болатти.

## 19

### *Саул Давутни өлтүрүшкә интилиду*

<sup>1</sup> Саул өз оғли Йонатан вә һәммә хизмәткарлиригә Давутни өлтүрүшкә буйруқ қилди. Лекин Саулниң оғли Йонатан Давутқа бәк амрақ еди. <sup>2</sup> Йонатан Давутқа: — Атам Саул сени өлтүрмәкчи; әнди әтә әтигән қаттиқ еһтият қилғин, бир мәхпий жайни тепип өзүңни йошурғин; <sup>3</sup> мән өзүм чиқип сән йошурунған етизликқа берип атамниң йенида туруп атам билән сениң тоғраңда сөзлишип бақай; әһвални ениқ билгәндин кейин саңа хәвәр қилай, деди.

<sup>4</sup> Йонатан атиси Саулға Давутниң яхши гепини қилип: — Падиша өз хизмәтқарифа, йәни Давутқа яманлиқ қилмиғай! Чүнки у саңа гуна қилмиған; бәлки униң әмәллири өзүңгә көп яхшилиқларни елип кәлгән: — <sup>5</sup> у өз жәнини алқиниға елип қопуп һелиқи Филистийни өлтүрди вә шуниң билән Пәрвәрдигар пүткүл Исраил үчүн чоң нусрәт бәрди. Шу чағда сән өзүң көрүп хуш болған әмәсму? Әндиликтә немишкә Давутни сәвәпсиз

өлтүрүп наһақ қан төкүп гунакар болмақчи болисән?  
— деди.

**6** Саул Йонатанниң сөзигә кирди. У: —  
Пәрвәрдигарниң һаяти билән қәсәм  
қилимәнки, у өлүмгә мәһкүм қилинмайду, деди.

**7** Андин Йонатан Давутни чақирип, Давутқа болған  
ишларниң һәммисини дәп бәрди. Андин кейин  
Йонатан Давутни Саулниң қешиға елип кәлди вә у  
илгәркидәк униң хизмитидә болди.

**8** Амма йәнә жәң болди; Давут чиқип Филистийләр  
билән жәң қилип, уларни қаттиқ қирип мәғлуп  
қилди; улар униң алдидин бәдәр қечисти.

**9** Энди Пәрвәрдигар тәрипидин қабаһәтлик бир роһ  
йәнә Саулни басты. У өз өйидә қолида нәйзисини  
тутуп олтиратти; Давут болса қоли билән саз челип  
туратти. ■ **10** Саул нәйзә билән Давутни санжіп  
тамға қадап қоймақчи боливиди, лекин Давут өзини  
қачурувалди, нәйзә тамға қадилеп қалди. Давут шу  
кечиси қечип қутулди.

**11** Саул бир нәччә чапармәнләрни Давутниң өйигә  
әвәтип уни пайлап туруп әтиси таң йоруғанда  
уни өлтүрүшкә маңдурди. Амма Давутниң аяли  
Миқал униңға: — Әгәр бу кечә жениңни елип  
қачмисаң, әтә өлтүрүлисән, деди. **12** Шуңа Миқал  
Давутни пәнжирдин чүшүрүп қойди. Шундақ  
қилип у қечип қутулди. **13** Андин Миқал бир  
«тәрафим» бутни елип кариватқа ятқузуп, бешиға  
өшкә жуңидин қилинған бир ястукни қоюп, әдиял  
билән йеппип қойди.□

**14** Саул Давутни тутуш үчүн чапармәнләрни  
әвәткәндә Миқал: — У ағрип қалди, деди. **15** Саул

---

■ **19:9** 1Сам. 16:14; 18:10 □ **19:13** «тәрафим» — бир хил бут.  
Миқалниң йенида бундақ бутниң болуши Тәвратқа хилап, әлвәттә.

чапармәнләрни *қайтидин* әвәтип: — Уни кариват билән қошуп елип келиңлар, уни өлтүримән, дәп буйруди.

16 Чапармәнләр киргәндә, мана кариватта бу бут ятатти, бешиға өшкә жуңидин қилинған ястуқ қоюлған еди. 17 Саул Миқалға: — Немишкә мени бундақ алдап, дүшминимни қачуруветисән? — деди. Миқал Саулға жавап берип: — У: «Мени қоювәткин; болмиса сени өлтүрүветимән» деди, деди.□

18 Давут қечип қутулуп, Рамаһқа Самуилниң қешиға берип, Саулниң униңға қилғанлириниң һәммисини дәп бәрди. Андин у Самуил билән Найотқа берип олтирақлашти.

19 Бириси Саулға: — Давут Рамаһдики Найотта бар екән, дәп хәвәр бәрди. 20 Саул Давутни тутуп келишкә чапармәнләрни маңдурди. Амма улар йетип барғанда пәйғәмбәрләрниң бир жамаити бешарәт бериватқанлиғини вә Самуилниңму уларниң арисидә туруп уларға назарәтчилик қиливатқанлиғини көрди; шундақ болдики, Худаниң Роһи Саулниң чапармәнлириниң вужудиғиму чүшүп, уларму һәм бешарәт беришкә башлиди.

21 Бу хәвәр Саулға ейтилди; у йәнә башқа чапармәнләрни әвәтти, лекин уларму бешарәт беришкә чүшти. Андин Саул үчинчи қетим йәнә чапармәнләрни маңдурди. Уларму һәм бешарәт беришкә чүшти. 22 Андин Саул өзи Рамаһқа берип, Сәқудики чоң қудуққа йетип кәлгәндә, «Самуил билән Давут нәдә?» — дәп сориди. Бириси: —

---

□ **19:17** «У: «Мени қоювәткин; болмиса сени өлтүрүветимән» деди» — ибраний тилида: «У: «Мени қоювәткин; сени өлтүрүшүмниң немә һажити?» деди».

Улар Рамаһдики Найотта бар экән, дәп жавап бәрди.

<sup>23</sup> Шуңа у Рамаһдики Найотқа йетип кәлди; Худаниң Роһи униң вужудигиму чүшти; шуниң билән уму пиядә меңип Рамаһдики Найотқа барғичә бешарәт берип маңди. <sup>24</sup> У һәтта кийимлирини селиветип Самуилниң алдида бешарәт бәрди; пүтүн бир кечә вә пүтүн бир күндүз у йәрдә ялаңач ятти. Буниң билән: — «Саулму пәйғәмбәрләрдинму?» дәйдиған гәп пәйда болди.□

## 20

### *Йонатан Давутни қоғдимақчи*

<sup>1</sup> Давут Рамаһдики Найоттин қечип Йонатанниң қешиға берип униңға: — Мән немә қилиптимән? Немә қәбиһлик қилиптимән? Атаң алдида немә гуна қилиптимән, у мениң женимни алмақчи болуватиду? — деди.

<sup>2</sup> У униңға: — Йоқсу, бундақ иш нери болсун! Сән өлмәйсән. Чоң иш болсун, кичик иш болсун атам маңа демәй қоймайду. Немишкә атам бу ишни мәндин йошуридикинә? һәргиз ундақ болмайду, деди.

<sup>3</sup> Лекин Давут йәнә қәсәм қилип: — Атаң сениң нәзириңдә илтипат тапқинимни жәзмән билиду. Шуңа у көңлидә: — Йонатан буни билип қалмисун; болмиса униңға азар болиду, дегәнду. Лекин Пәрвәрдигарниң һаяти билән, жениң

---

□ **19:24** «Буниң билән: — «Саулму пәйғәмбәрләрдинму?» дәйдиған гәп пәйда болди» — 10-бап, 12-айәт вә униңдики изаһатни көрүң.

вә һаятиң билән алдинда қәсәм қилимәнки, маңа өлүмниң арилиғи бир қәдәмла қалди, деди.

**4** Йонатан Давутқа: — Көңлүң немини халиса шуни қилай, деди.

**5** Давут Йонатанға мундақ деди: — Мана әтә «йеңи ай» болиду; мән адәттикидәк падиша билән һәмдәстихан болмисам болмайду. Лекин мени қоюп бәргин, мән үчинчи күни ахшимиғичә далада мөкүнүвалай. **6** Атаң мениң сорунда йоқлуғимни көрүп сориса, сән униңға: «Давут мәндин өз шәһири Бәйт-Ләһәмгә тезрақ берип келишкә жиддий рухсәт сориди, чүнки у йәрдә пүткүл аилиси үчүн бир жилиқ қурбанлиқ өткүзидикән», дегин, деди.

**7** Әгәр у: — Убдан бошту, десә, қулуң теч-аман болиду: — Лекин у аччиқланса, униң маңа яманлиқ қилишни нийәт қилғанлиғидин гуман қилмиғин. **8** Сән қулуңға илтипат көрсәткин; чүнки сән өзүң билән Пәрвәрдигарниң алдида қулуңни әһдиләштүргәнсән. Лекин әгәр мәндә бир яманлиқ болса сән өзүңла мени өлтүргин; мени елип берип атаңға тапшурушниң немә һажити? — деди.■

**9** Йонатан: — Ундақ хиял сәндин нери болсун! Әгәр атамниң саңа яманлиқ қилидиған нийити барлиғини билип қалсам, саңа дәйттим әмәсму? — деди.

**10** Давут Йонатанға: — Әгәр атаң саңа қаттиқ гәп билән жавап бәрсә, ким маңа хәвәр бериду? — деди.

**11** Йонатан Давутқа: — Кәлгин, далаға чиқайли, деди. Шунин билән иккиси далаға чиқти. **12** Йонатан Давутқа мундақ деди: — Исраилниң Худаси Пәрвәрдигар маңа *гуваки*, мән әтә яки өгүнлүккә



мошу вақитта атамниң нийитини билип, саңа илтипатлиқ болса, мән адәм маңдуруп саңа мәлум қилмамдим? <sup>13</sup> Эгәр атам саңа яманлиқ қилмақчи болса, мән сени теч-аман йолға селиш үчүн саңа адәм әвәтип хәвәр бәрмисәм, Пәрвәрдигар маңа сениң бешинға чүшкәндинму артуқ чүшүрсун; әнди Пәрвәрдигар атам билән биллә болғандәк сениң билән биллә болсун.

<sup>14</sup> Һаятла болсам мени өлмисун дәп Пәрвәрдигарниң меһриванлиғини маңа көрсәткәйсән. <sup>15</sup> Мән өлүп кәткән тәғдирдиму, өйдикилиримдин һәм һеч вақит меһриванлиғиңни үзмигәйсән; Пәрвәрдигар сән Давутниң һәммә дүшмәнлирини йәр йүзидин йоқатқандин кейинму шундақ қилғайсән».

<sup>16</sup> Шуниң билән Йонатан Давутниң жәмәти билән әһдә қилишип: — Пәрвәрдигар Давутниң дүшмәнлиридин һесап алсун, деди. <sup>17</sup> Андин Йонатан йәнә өзиниң Давутқа болған муһәббити билән униңға қәсәм қилдурди; чүнки у уни өз женидәк сөйәтти.

<sup>18</sup> Йонатан Давутқа мундақ деди: — **Әтә йеңи ай болиду.** Мана сениң орнуң бош қалиду, кишиләр сениң йоқлуғиңға диққәт қилиду. <sup>19</sup> Үчинчи күни сән чүшүп алдинқи қетим бу ишқа йолуққиниңда өзүңни йошурған жайға берип «Езәл» дегән ташниң йенида туруп турғин. <sup>20</sup> Нән ташниң йенидики бир жайға худди нишанни қаралиғандәк үч пай я оқи атай.

<sup>21</sup> Андин ғуламини маңдуруп: — «Я оқлирини тепип кәлгин» — **дәймән.** Эгәр мән ғуламға: — **Әнә,** оқлар арқа тәрәптә туриду, уларни елип кәл, десәм, сән чиқип йенимға кәлгин; шундақ болғанда, Пәрвәрдигарниң һаяти билән қәсәм қилимәнки, сән үчүн теч-аманлиқ болиду, һеч иш болмайду.

22 Лекин ғуламға: — **Әнә**, оқлар алдинда туриду, десәм, сән кәткин, чүнки ундақ болса, Пәрвәрдигар сени кәткүзүвәткән болиду. 23 Эндиликтә мән билән сән сөzlәшкән иш тоғрилиқ, Пәрвәрдигар сән билән мениң оттуримда гувачидур.

24 Шуниң билән Давут далада мөкүнүвалди. Йеңи ай кәлгәндә, падиша таам йегили дәстиханда олтарди.

25 Падиша болса бурунқидәкла өз орнида тамниң йенидики төрдә олтарди. Йонатан орнидин турди, Абнәр Саулниң йенида олтарди. Лекин Давутниң орни бош қалди. □ 26 Амма Саул у күни һеч немә демиди. Чүнки у: — **Давутқа бир иш болди, у напак болуп қалди.** У жәзмән напак болуп қапту, дәп ойлиди. □ 27 Лекин Давутниң орни йеңи айниң әтисиму, йәни айниң иккинчи күниму бош еди. Саул оғли Йонатандин: — **Немишкә Йәссәниң оғли яки түнүгүн яки бүгүн тамаққа кәлмәйду, дәп сориди.**

28 Йонатан Саулға жавап берип: — **Давут Бәйт-Ләһәмгә барғили мәндиң жиддий рухсәт сорап: —**

29 Мениң беришимға рухсәт қилгин, аилимизниң шәһәрдә бир қурбанлиқ иши болғач акам мениң беришимни ейтипту; әгәр сениң нәзириңдә илтипат тапқан болсам қериндашлирим билән көрүшүп

---

□ **20:25** «Падиша болса бурунқидәкла өз орнида тамниң йенидики төрдә олтарди. Йонатан орнидин турди, Абнәр Саулниң йенида олтарди» — Йонатанниң «орнидин туруши» бәлким тағиси Абнәрниң һөрмити үчүн униңға Саулниң йенидики орунни бошитиш үчүн. Башқа хил тәржимиси: «Йонатан униң (Саулниң) одулида еди» □ **20:26** «Давутқа бир иш болди, у напак болуп қалдин» — «напак болуш»: Муса пәйғәмбәргә чүшүрүлгән қанун бойичә, бириси мәсилән бир өлүккә тәккән болса бир мәзгил «напак» болатти — шундақ болса униң һеч қурбанлиқ (мәсилән, йеңи айдики қурбанлиқлар)дин йеишигә болмайтти.

келишкә рухсәт бәргин, деди. Шуңа у падишаниң дәстихиниға кәлмиди, деди.

<sup>30</sup> Саулниң Йонатанға қаттиқ ғәзиви келип: — И бузуқ, каж хотунниң оғли, немишкә Йәссәниң оғлини өзүңгә таллап, өзүңни шәрмәндә қилип вә анаңни номусқа қойғиниңни билмәмдимән? <sup>31</sup> Әгәр Йәссәниң оғли йәр йүзидә тирик болсила, сән һәм сениң падишалиғиң мустәһкәм болмайду. Шуңа әнди адәм әвәтип уни мениң қешимға елип кәлгин, чүнки у өлүмгә мәһкәмдур! — деди.

<sup>32</sup> Йонатан атиси Саулға жавап берип: — У немишкә өлүмгә мәһкүм қилиниши керәк? У немә қипту? — деди.

<sup>33</sup> Андин Саул Йонатанға санжиш үчүн униңға нәйзини атти; буниң билән Йонатан атисиниң Давутни өлтүрмәкчи болғанлиғини ениқ билип йәтти.

<sup>34</sup> Йонатан болса қаттиқ аччиқлап дәстихандин қопуп кәтти вә йеңи айниң иккинчи күни һеч таам йемиди. Чүнки атисиниң Давутни шундақ һақарәтлиши униңға қаттиқ азар болған еди.

<sup>35</sup> Этиси Йонатан далаға чиқип Давут билән келишкән жайға барди. Униң билән бир кичик ғулам биллә барди.

<sup>36</sup> У ғуламға: — Сән жүгүр, мән атқан я оқлирини тепип кәлгин, деди. Ғулам жүгүрди, у бир оқни униң алди тәрипиғә атти. <sup>37</sup> Ғулам Йонатан атқан оқ чүшкән жайға кәлгәндә Йонатан ғуламни чақирип: — Оқ сениң алди тәрипиндә турмамду? — деди.

<sup>38</sup> Андин Йонатан ғуламни йәнә чақирип: — Бол, иштик бол, һаял болмиғин! — деди. Йонатанниң ғулами я оқини жиғип ғожисига елип кәлди. <sup>39</sup> Лекин ғуламниң болған иштин хәвири уқ еди. Буни ялғуз Йонатан билән Давутла биләтти.

40 Андин Йонатан ғуламиға ярақлирини берип уныңға: — Уларни шәһәргә елип кәткин, деди.

41 Ғулам кәткәндин кейин Давут *ташның* жәнуп тәрипидин чиқип йәргә жиқилип үч қетим тазим қилди. Улар бир-бирини сөйүшти, бир-биригә есилишип жиғлашти, болупму Давут қаттиқ жиғлиди.

42 Йонатан Давутқа: — Сәпириң *теч-аман* болсун; чүнки биз иккимиз: — Пәрвәрдигар мениң билән сениң оттуруңда вә мениң нәслим билән сениң нәслиң оттурисида мәңгүгә гува болсун, дәп Пәрвәрдигарниң нами билән қәсәм ичишкән, деди. Давут орнидин қопуп маңди, Йонатанму шәһәргә кирип кәтти.

*Давут Ноб шәһиригә бариду*

43 Давут әнди Нобқа келип Ахимәләк каһинниң қешиға барди.

## 21

1 Лекин Ахимәләк Давутни көргәндә титрәп қорқуп уныңға: — Немишкә бириму сән билән кәлмәй ялғуз кәлдиң? — деди.

2 Давут Ахимәләк каһинға: — Падиша маңа мәлум бир ишни буйруп: — Мән саңа буйруған иш яки саңа тапилған йолйоруқ тоғрисидин һеч ким бир немә билмисун, дегән еди. Өз ғуламлиримни болса мәлум бир жайға беришкә бекитип қойдум. <sup>3</sup> Әнди қолуңда немә бар? Бәш нан, яки немә болса, шуни маңа бәргин, деди.

4 Каһин Давутқа жавап берип: — Қолумда адәттики нан йоқ, пәқәт муқәддәс нан бар. Әгәр

ғуламлар аялларға йеқинлашмиған болса йесә рава болиду, деди.

<sup>5</sup> Давут каһинға жавап берип: — Бәрһәқ, мән башқа вақитларда чиққинимға охшаш, аяллар биздин жирақ болғили үч күн болди. Мән һәр қетим чиққанда, гәрчә адәттики сәпәр болсиму, ғуламларниң қачилири пак болидиған йәрдә, бүгүн улар вә қачилири техиму пак болмамду, деди. □

<sup>6</sup> Шуниң билән каһин униңға муқәддәс нандин бәрди, чүнки бу йәрдә «тәқдим нан»дин башқа һеч қандақ нан йоқ еди. Бу нан Пәрвәрдигарниң һозуриға йеңи иссиқ нан қоюлған күни алмаштурулған нанлар еди □ ■ <sup>7</sup> (лекин у күни Саулниң хизмәткарлиридин мәлум бириси у йәрдә Пәрвәрдигарниң һозурида қалдурулған еди. Униң исми Доәг болуп Саулниң падичилириниң чоңи еди).

<sup>8</sup> Давут Ахимәләккә: — Қолуңда нәйзә яки қилич йоқму? Падиша тапшурған иш жиддий болғач яки қилич яки башқа ярақлиримни елип келәлмидим, деди.

<sup>9</sup> Каһин: — Сән Елаһ жилғисида өлтүргән Филистий Голиатниң қиличи бу йәрдә бар, у әфодниң кәйнидә, бир парчә рәхткә орақлиқ һалда туриду. Халисаң алғин, униңдин башқиси йоқ, деди. Давут: — Бу тәндиши йоқ қиличтур, шуни маңа бәргин, деди.

<sup>10</sup> Давут у күни қопуп Саулдин қечип Гатниң

□ **21:5** «...гәрчә адәттики сәпәр болсиму, ғуламларниң қачилири пак болидиған йәрдә, бүгүн улар вә қачилири техиму пак болмамду» — башқа нәччә тәржимиси учриши мүмкин.

□ **21:6** «чүнки бу йәрдә «тәқдим нан»дин башқа һеч қандақ нан йоқ еди» — «тәқдим нан»: — яки «(Худаниң) һозури нени», яки «тизилған нан». «Мис.» 25- вә 35-бапни көрүң. ■ **21:6** Мат. 12:3; Мар. 2:25; Луқа 6:3

падишаси Ақишның қешиға барди.

**11** Лекин Ақишның хизмәткарлири уныңа: — Бу зиминның падишаси Давут әмәсму? Уның тоғрисида қиз-аяллар бир-биригә: —

Саул миңлап өлтүрди,

Вә Давут он миңлап өлтүрди,

— дәп нахша-ғәзәл оқушуп уссул ойнаған әмәсму, деди. ■

**12** Давут бу сөзләрни көңлигә пүкүп Гатның падишаси Ақиштин бәк қорқти. **13** Шуның үчүн уларның көз алдида өзиниң жүрүш-турушлирини өзгәртип, уларның қолида турған вақтида өзини сараңдәк көрсәтти; у дәрвазиларның ишиклиригә жиңип, түкүрүгини сақилиға ақтуратти.

**14** Ақиш хизмәткарлиригә: — Мана бу адәмнің сараңлигини көрмәмсиләр? Уни немишкә мениң алдимға елип кәлдиңлар? **15** Мәндә сараңлар кәмчилмиди? Силәр бу кишини алдимға сараңлиқ қилғили елип кәлдиңларму? Бу адәм мениң өйүмгә кириши керәкму? — деди.

## 22

### *Давут Мизпаһ вә Адулламға бариду*

**1** Давут у йәрдин кетип Адулламдики ғарға қачти. Уның қериндашлири билән атисиниң пүткүл жәмәти буни аңлап уның қешиға барди. **2** Езилгән, қәриздар болған вә дәрдемәнләрның һәммиси жиғилип уның йениға кәлди вә у уларның сәрдари болди. Уныңа қошулған адәмләр болса төрт йүзчә еди.

**3** Давут у йәрдин чиқип Моабдики Мизпаһқа берип Моабның падишасидин: — Худаниң мени немә

қилидигинини билгичә, ата-анамниң бу йәргә келип араңларда турушиға йол қойғайла, дәп тәләп қилди. □ <sup>4</sup> Давут атиси вә анисини Моабниң падишасиниң қешиға елип кәлди. Давут қорғанда турған пүткүл күнләрдә ата-аниси униң билән биллә турди.

<sup>5</sup> Амма Гад пәйғәмбәр Давутқа: — Қорғанда турмай, бу йәрдин чиқип, Йәһуда зиминиға барғин, деди. Шуниң билән Давут у йәрдин айрилип, һәрәт орманлиғиға барди.

#### *Саул Нобдики каһинларни өлтүриду*

<sup>6</sup> Саул Давутниң нәдә туруватқанлиғидин хәвәр тапти. Саул бу вақитта Рамаһдики Гибеаһда егиз бир жайда жулғун дәриғиниң түвидә олтиратти. Униң қолида нәйсиси бар еди, барлиқ хизмәткарлири чөрисидә туратти. <sup>7</sup> Саул чөрисидә турған хизмәткарлириға: — **И Биньяминлиқлар, кулақ селиңлар!** Йәссәниң оғли һәр бириңларға етизлар билән үзүмзарларни тәқсим қилип берәмду? һәммиңларни миң беши вә йүз беши қиламду?

<sup>8</sup> Силәр һәммиңлар маңа қәст қилдиңлар, өз оғлумниң Йәссәниң оғли билән әһдә қилишқинини һеч ким маңа уқтурмиди. һеч қайсиңлар маңа ич ағритмидиңлар яки өз оғлумниң мениң хизмәткаримни маңа йошурун һужум қилишқа қутратқинидин маңа хәвәр бәрмидиңлар, деди.

<sup>9</sup> Андин Саулниң хизмәткарлириниң ичигә киривалған Доәг: — «Мән Йәссәниң оғлиниң Нобқа Ахитубниң оғли Ахимәләкниң қешиға кәлгинини көрдүм, <sup>10</sup> — Ахимәләк униң үчүн

□ **22:3** «Моабдики Мизпаһ» — яки «Моабдики Мизпәһ».

Пәрвәрдигардин йол сориди вә уныңа озук-түлүк билән Филистий Голиатның қиличини бәрди» — деди.

11 Падиша адәм әвәтип Ахитубның оғли каһин Ахимәләкни, шундақла уның атисиниң пүткүл жәмәтини, йәни Нобдики каһинларниму чақиртип кәлди. Уларниң һәммиси падишаниң қешиға кәлди.

12 Саул: — И Ахитубның оғли аңлиғин, деди. У: — И ғоҗам, мана мән, деди.

13 Саул уныңа: — Немишкә силәр, сән билән Йәссәниң оғли, маңа қәст қилисиләр? Сән уныңа нан вә қилич берип, уның үчүн Худадин йол соридиңғу? Мана әнди у бүгүнкидәк маңа һужум қилмақчи болуп пайлап жүрмәтә! — деди.

14 Ахимәләк падишаға жавап берип: — Силиниң барлиқ хизмәткарлириниң арасида Давутдәк садиқ ким бар? У падишаниң күйоғли, силиниң мәхпий мәслиһәтлиригә иштирак қилғучи вә ордилири ичидә иззәтлик әмәсмиди? 15 Мән пәқәт уның үчүн Худадин йол сорашни бүгүнла башлидимму? Асийлиқ қилиш мәндин нери болсун! Падиша өз қулини вә атамниң пүткүл жәмәтини әйипкә буйрумиғайла, чүнки қуллириниң бу иштин қилчә хәвири йоқ, деди. □

16 Лекин падиша: — И Ахимәләк, сән өлисән, сән вә атаңниң пүткүл жәмәти чоқум өлисиләр, деди.

17 Падиша өз чөрисидики чапармәнлиригә: — Маң, Пәрвәрдигарниң каһинлирини өлтүрүңлар! Чүнки улар һәм Давутқа һәмдәм болди һәм уның қачқинини билип туруп маңа хәвәр бәрмиди, деди. Лекин падишаниң қол астидикилири Пәрвәрдигарниң

□ 22:15 «чүнки қуллириниң бу иштин қилчә хәвири йоқ» — ибраний тилида «чүнки қуллириниң бу иштин азму, жиқму хәвири йоқ».



каһинлирини өлтүрүшкә қол көтәргили унимиди.

<sup>18</sup> Энди падиша Доәгкә: — Сән берип каһинларни өлтүрүвәтकिन, деди. Едомлуқ Доәг берип каһинларни өлтүрди; бу күни у канаптин тоқулған әфод кийгән сәксән бәш адәмни өлтүрди.

<sup>19</sup> Андин у каһинларниң шәһири Нобда олтарғучиларни қирди, йәни әр вә аяллар, балилар вә бовақлар, кала, ешәк, қойлар — һәммисини қиличлиди. <sup>20</sup> Амма Ахитубниң оғли Ахимәләкниң Абиятар дегән бир оғли қутулуп Давутниң қешиға кечип кәлди. <sup>21</sup> Абиятар Давутқа Саул Пәрвәрдигарниң каһинлирини өлтүрди, дәп хәвәр бәрди.

<sup>22</sup> Давут Абиятарға: — У күни Доәгниң у йәрдә екәнлигини көрүп, униң жәзмән Саулға хәвәр беридигинини билгән едим. Мән атаңниң пүткүл жәмәтиниң өлтүрүлүшигә замин болдум, деди. <sup>23</sup> Мән билән биллә турғин, һеч қорқмиғин. Чүнки мениң женимни алмақчи болғанлар сениң жениңниму һәм алмақчи. Мениң қешимда бехәтәр турисән, деди.

## 23

### *Давут Кеилаһ шәһирини қутқузиду*

<sup>1</sup> Бириси Давутқа хәвәр берип: — Мана Филистийләр Кеилаһға һужум қилип хаманларни булап-талимақта, деди.

<sup>2</sup> Давут Пәрвәрдигардин: — Мән берип бу Филистийләргә зәрбә беримәнму? — дәп сориди. Пәрвәрдигар Давутқа: — Берип

Филистийлэргә зәрбә берип Кеилаһни азат қилғин, деди.

<sup>3</sup> Лекин Давутниң адәмлири униңға: — Мана биз Йәһуда зимиңида турупму қорқиватқан йәрдә, Кеилаһға берип Филистийләрниң қошунлириға һужум қилсақ қандақ болар? — деди.

<sup>4</sup> Шуңа Давут йәнә бир қетим Пәрвәрдигардин соривиди, Пәрвәрдигар униңға жавап берип: — Сән орнуңдин туруп Кеилаһға барғин; чүнки Мән Филистийләрни қолуңға тапшуриман, деди.

<sup>5</sup> Буниң билән Давут өз адәмлири билән Кеилаһға берип Филистийләр билән соқушуп, маллирини олжа қилип, уларни қаттиқ қирди. Давут шундақ қилип Кеилаһда туруватқанларни қутқузди.

*Давут Саулниң чаңгилидин йәнә қутулиду*

<sup>6</sup> Әнди Ахимәләкниң оғли Абиятар Кеилаһға қечип келип Давутниң қешиға кәлгәндә, униң қолида әфод бар еди. ■

<sup>7</sup> Бириси Саулға, Давут Кеилаһға кәпту, дәп хәвәр бәрди. Саул: — Әнди Худа уни мениң қолумға ташлап тапшурди. Чүнки у дәрвазилири вә тақақлири бар шәһәргә киргәчкә солунуп қалди, деди.

<sup>8</sup> Әнди Саул Давут билән адәмлирини муһасиригә елиш үчүн һәммә хәлиқни Кеилаһға берип жәң қилишқа чақирди.

<sup>9</sup> Давут Саулниң өзини қәстләйдиғанлиғини билип, Абиятар каһинға: — Әфодни елип кәлгин, деди.

□ <sup>10</sup> Андин Давут: — И Исраилниң Худаси

---

■ **23:6** 1Сам. 22:20 □ **23:9** «Давут Саулниң өзини қәстләйдиғанлиғини билип, Абиятар каһинға: — Әфодни елип кәлгин, деди» — көрүнидуки, 10-12-айәттики соалларни Давут әфод вастиси билән Пәрвәрдигардин сорайду.

Пәрвәрдигар, мәнки Сениң қулуң Саулниң бу шәһәрни мениң сәвәвимдин харап қилиш үчүн Кеилаһға келишкә қәстләватқанлиғини ениң аңлиди. <sup>11</sup> Кеилаһдикиләр мени униң қолиға тутуп берәрму? Саул өз бәндәң аңлиғандәк бу йәргә келәрму? И Израилниң Худаси Пәрвәрдигар, Сәндин өтүнимәнки, өз бәндәңгә билдүргәйсән, деди. Пәрвәрдигар: — У бу йәргә келиду, деди.

□ <sup>12</sup> Давут йәнә: — Кеилаһтикиләр мени вә адәмлиримни Саулниң қолиға тутуп берәрму, деди. Пәрвәрдигар: — Улар силәрни тутуп бериду, деди.

<sup>13</sup> Әнди Давут адәмлири билән (тәхминән алтә йүзчә) орнидин туруп Кеилаһдин чиқип, өзлири баралайдиған тәрәпкә қарап кәтти. Саулға, Давут Кеилаһтин қечипту дәп хәвәр берилгәндә у уни қоғлашқа чиқмиди.

<sup>14</sup> Давут болса чөлдики қорған-қияларда һәмдә Зиф чөлиниң тағлирида турди. Саул уни һәр күни издәйтти; лекин Худа уни униң қолиға тапшурмиди.

<sup>15</sup> Әнди Давут Саулниң өзини өлтүргили чиқидиғанлиғини байқап қалди. Шу чағда у Зиф чөлидики бир орманлиқта туратти. □ <sup>16</sup> Саулниң оғли Йонатан болса орманлиққа чиқип Давутниң қешиға берип, уни Худа арқилиқ риғбәтләндүрүп униңға: — □ <sup>17</sup> Қорқмиғин; чүнки атам Саулниң қоли сени тапалмайду. Сән бәлки Израилниң үстидә падиша болисән, мән болсам сениң вәзириң

□ **23:11** «...келәрмй?... келиду» — ибраний тилида «...чүшәрмй?... чүшиду» дейилиду. □ **23:15** «Зиф чөлидики бир орманлиқта..» — яки «Зиф чөлидики хорәш шәһиридә...».

□ **23:16** «Йонатан... Давутни .... риғбәтләндүрди» — ибраний тилида: «Йонатан ... униң (Давутниң) қолини күчләндүрди» дейилиду.

болимән, буни атам Саулму билиду, деди.

<sup>18</sup> Андин улар иккилән Пәрвәрдигарниң алдида әһдә қилишти; Давут болса, орманлиқта туруп қалди, Йонатан өз өйигә йенип кәтти.

<sup>19</sup> Шуниндин кейин Зифтикиләр Гибеаһта туруватқан Саулниң қешиға келип: — **Мана**, Давут Хақилахниң егизлигидики Йәшимонниң жәнуби тәрипигә жайлашқан орманлиқтики қорғанларда йошурунивалди, билмәмдила? <sup>20</sup> Шуңа, и падиша, қачан көңүллири тартса шу чағда кәсилә; бизниң бурчимиз уни падишаниң қолиға тутуп бериштур, деди.

<sup>21</sup> Саул: Маңа ич ағритқиниңлар үчүн Пәрвәрдигар силәргә бәхит ата қилғай. <sup>22</sup> Әнди силәрдин өтүнимәнки, берип зади қайси йәрдә туридигинини жәзмләштүрүңлар, униң из-деригини ениқлап, вә кимниң уни көргәнлигини билип келиңлар; чүнки кишиләр ейтишичә у интайин һейлигәр экән, деди.

<sup>23</sup> Шуңа берип, униң йошурунған барлиқ мәхпий жайлирини ениқ көрүп келиңлар, йенимға йенип келип маңа әйнини ейтиңлар. Андин мән силәр билән биллә баримән; вә шундақ болидуки, әгәр у зиминда болсила, мән Йәһудийларниң миңлиғанларниң арисидин уни издәп тапимән, деди.

<sup>24</sup> Улар қопуп Саулдин илгири Зифқа барди; лекин Давут өз адәмлири билән Маон чөллүгидики Йәшимонниң жәнуп тәрипидики Арабаһ түзләңлигидә турувататти. <sup>25</sup> Саул адәмлири билән Давутни издәп барди. Кишиләр бу хәвәрни Давутқа ейтти; шуниң билән у чүшүп, қияға берип Маон чөлидә турди. Саул буни аңлап Давутниң кәйнидин қоғлап Маонниң челигә чиқти. <sup>26</sup> Саул тағниң бу тәрипидә маңди, амма Давут адәмлири билән

тағниң у тәрипидә маңди. Давут Саулдин қечиш үчүн алдириватқан еди; лекин Саул адәмлири билән Давут вә униң адәмлирини тутимиз дәп уларни қоршиғили турди. <sup>27</sup> Амма бир хәвәрчи Саулниң қешиға келип униңға: — **Филистийләр зиминимизниң жәнуп тәрипигә кирип булаң-талаң қиливатиду, тездин қайтсила, деди.**

<sup>28</sup> Шуниң билән Саул йенип Давутни қоғлаштин тохтап Филистийләр билән соқушқили чиқти. Шуңа у йәр Села-һаммаһлекот дәп аталди. □ <sup>29</sup> Давут болса у йәрдин чиқип Ән-Гәдиниң тағ-қорғанлиғида турди.

## 24

### *Давут Саулни аяйду*

<sup>1</sup> Саул Филистийләрни қоғлап чиқирип янғанда униңға: — **Мана, Давут Ән-Гәдидики чөлдә туруветипту, дегән хәвәр берилди.** <sup>2</sup> Саул әнди пүткүл Исраилдин хилланған үч миң адәмни елип Давут билән адәмлирини издигили «Явайи текиләр» қорам ташлиғиға чиқти. <sup>3</sup> У йолниң йенидики қой қотанлириға кәлгәндә, шу йәрдә бир ғар бар еди. У тәрәт қилиш үчүн ғарға кирди; Давут билән адәмлири ғарниң ичкирисида олтиратти.

<sup>4</sup> Давутниң адәмлири униңға: — **Мана Пәрвәрдиғарниң саңа: — Өз дүшминиңни сениң қолуңға беримән, немә саңа лайиқ көрүнсә шуни қилғин, дегән күни дәл мошу күн экән, деди.** Давут қопуп Саулниң тониниң пешини туйдурмай кесивалди. <sup>5</sup> Лекин Саулниң тониниң пешини кәскини үчүн Давут көңлидә қаттиқ

□ **23:28** «Села-һаммаһлекот» — мәнәси бәлким «айриғучи Қорам таш».

әпсусланди. <sup>6</sup> У өз адәмлиригә: — Пәрвәрдигар мени Пәрвәрдигар Өзи мәсиһ қилған ғоҗамға бундақ қолумни узартиштин сақлисун, чүнки у Пәрвәрдигарниң мәсиһлигинидур, деди.

<sup>7</sup> Шу сөз билән Давут өз адәмлирини тосуп Саулға чеқилғили қоймиди. Саул болса қопуп ғардин чиқип өз йолиға кәтти. <sup>8</sup> Андин Давутму туруп ғардин чиқип Саулниң кәйнидин: — **И ҒОҖАМ ПАДИША!** — дәп чақирди. Саул кәйнигә қаравиди, Давут егилип йүзини йәргә яққан һалда тазим қилди. <sup>9</sup> Давут Саулға мундақ деди: — «Мана, Давут сени қәстләшкә пурсәт издәватиду, дәйдиған кишиләрниң сөзигә немишкә қулақ салила? <sup>10</sup> Мана бүгүн өз көзлири билән көрдилиги, Пәрвәрдигар бүгүн ғарда силини өз қолумға бәргән еди. Бәзиләр маңа уни өлтүрүвәткән, деди; лекин мән силини аяп: — **Ғоҗамға қолумни узартмаймән,** чүнки у Пәрвәрдигарниң мәсиһлигинидур, дедим.

<sup>11</sup> Қарисила, и ата, қолумдики тонлириниң пешигә. Силини өлтүрмәй тонлириниң пешини кәскәнлигимдин шуни билсиләки, көңлүмдә силигә я яманлиқ я асийлиқ йоқ, силигә гуна қилғиним йоқ, лекин сили җенимни алғили пайлимақтила. □ <sup>12</sup> Пәрвәрдигар мән билән силиниң оттуримизда һөкүм қилсун, мениң һесавимни силидин Пәрвәрдигар алсун; лекин мениң қолум силигә көтирилмәйду. <sup>13</sup> Конилар: — «Рәзиллик рәзилләрдин чиқиду» дәп ейтқан экән, лекин өз қолум силигә көтирилмәйду. <sup>14</sup> Исраилниң падишаси кимни тутқили чиқти? Кимни қоғлап жүриду? Бир өлүк иштни, халас! Ялғуз бир бүргини,

---

□ **24:11** «көңлүмдә силигә я яманлиқ я асийлиқ йоқ» — ибраний тилида «қолумда силигә я яманлиқ я асийлиқ йоқ».

халас! <sup>15</sup> Пәрвәрдигар сорақчи болуп мән билән силиниң оттуримизда һөкүм чиқарсун! У һәқ-наһәқни айрип, дөвайимни сорап мени силиниң қоллиридин халас қилип, адаләт жүргүргәй!» — деди.

<sup>16</sup> Давут Саулға бу сөzlәрни ейтқанда Саул: — Бу сениң авазиңму, и оғлум Давут? — деди. Андин Саул жуқури аваз билән жиғлап кәтти. <sup>17</sup> У Давутқа: — «Сән мәндин адилсән, чүнки сән маңа яхшилиқ қайтурдуң, лекин мән саңа яманлиқ қайтурдум. <sup>18</sup> Сән бүгүн маңа яхшилиқ қилғанлиғиңни убдан көрситип бәрдин; Пәрвәрдигар мени қолуңға тапшурған болсиму, сән мени өлтүрмидиң. <sup>19</sup> Бириси өз дүшминини тапса, уни аман-есән кәткили қоямду? Пәрвәрдигар сениң маңа бүгүн қилған яхшилиғиң үчүн саңа яхшилиқ яндурғай. <sup>20</sup> Энди мана, шуни билдимки, сән жәзмән падиша болисән, Израилниң падишалиғи сениң қолуңда тиклиниду. <sup>21</sup> Лекин һазир Пәрвәрдигар билән маңа қәсәм қилғинки, мәндин кейин мениң нәслимни йоқатмай, наميمни атамниң жәмәтидин өчүрмигәйсән», деди.

<sup>22</sup> Шуниң билән Давут Саулға қәсәм қилди. Саул өз өйигә йенип кәтти; Давут адәмлири билән қорған-қияға чиқип шу йәрдә турди.

## 25

### Самуил өлиду

<sup>1</sup> Самуил өлди. Пүткүл Израил жиғилип униң үчүн матәм тутти; улар уни униң Рамаһдики өйидә дәпнә қилди. Давут болса қопуп Паран чөлигә барди.■

*Давут, Набал, Абигаил*

<sup>2</sup> Энди тирикчилиги Кармәлдә болған, Маонда олтирақлиқ бир адәм бар еди. Бу киши бәк бай болуп үч миң қой, бир миң өшкиси бар еди. У өз қойлирини Кармәлдә қирқивататти. <sup>3</sup> У адәмниң исми Набал болуп, аялиниң исми Абигаил еди; аяли һәм пәм-парасәтлик һәм әпт-турқи чирайлиқ, лекин ери қаттиқ қол вә рәзил еди; у Каләбниң әвладидин еди. □

<sup>4</sup> Давут чөлдә туруп Набалниң өз қойлирини қирқийдиганлиғини аңлап <sup>5</sup> Он яш жигитни у йәргә маңдуруп уларға: — Силәр Кармәлгә чиқип Набалниң қешиға берип, мәндин униңға салам ейтиңлар. <sup>6</sup> Униңға: — «Яшиғайсән; сизгә теч-аманлиқ болғай, өйиңизгә теч-аманлиқ болғай, һәммә барлиғиңизға теч-аманлиқ болғай!» <sup>7</sup> Мән қирқиғучиларниң сиздә иш башлиғанлиғини аңлидим. Сизниң падичилириңиз биз тәрәпләрдә турғанда уларға һеч зәхмә йәткүзмидуқ; биз Кармәлдә турған вақитта уларниң һеч тәрсиси жүтүп кәтмиди. <sup>8</sup> Өз жигитлириңиздин сорисиңиз улар сизгә дәп бериду. Шуңа биз қутлуқ бир күнидә кәлдуқ, шуңа жигитлиримиз нәзириңиздә илтипат тапсун; өз қолиңизға немә чиқса шуни кәминилириңизгә вә оғлиңиз Давутқа немә чиқса шуни бәргәйсиз», дәңлар, — деди.

<sup>9</sup> Давутниң жигитлири у йәргә берип бу гәпләрниң һәммисини Давутниң намида униңға ейтип андин жим туруп сақлиди.

<sup>10</sup> Набал Давутниң хизмәткарлириға жавап берип: — Давут дегән ким? Йәссәниң оғли дегән ким? Бу күнләрдә өз ғожилирини ташлап кетиватқан

□ **25:3** «У адәмниң исми Набал болуп...» — «Набал»ниң мәнәси «ахмақ, қопал».



хизмәткарлар тола. <sup>11</sup> Мән өзүмнің йемәк-ичмәклиримни вә жуң қирқуғучилиримға сойған гөшни кәлгән жәйи намәлум болған кишиләргә берәмдим? — деди. □

<sup>12</sup> Давутның жигитлири кәлгән йолиға йенип кәтти. Йенип келип улар Давутқа һәммә гәпни дәп бәрди.

<sup>13</sup> Давут өз адәмлиригә: — Һәр бириңлар өз қиличиңларни есиңлар, деди. Шунның билән һәр бири өз қиличини *тасмисиға* асти, Давутму өз қиличини асти. Андин төрт йүзчә адәм Давут билән чиқти, вә икки йүз киши жабдуқлар билән қалди.

<sup>14</sup> Амма Набалның хизмәткарлиридин бири уның аяли Абигаилға: — Давут әлчиләрни чөлдин ғоҗимизға салам беришкә әвәткән екән; лекин у уларни тиллап кайип кәтти. <sup>15</sup> Бу адәмләр болса, бизгә көп яхшилиқ қилған. Биз далада уларның йенида жүргән вақитлиримизда бизгә һеч яманлиқ кәлмиди, бизның һеч нәрсимизму жүтүп кәтмигән еди. <sup>16</sup> Биз уларға йеқин жайда қой баққан вақитта улар кечә-күндүз бизгә сепилдәк болған еди. <sup>17</sup> Әнди бу иштин хәвәрдар болдила, қандақ қилиш керәклигини ойлишип баққайла. Болмиса, ғоҗимизға вә пүткүл өйдикилиригә бир бала-қаза кәлмәй қалмайду. У шунчә каҗ бир адәмки, һеч ким уныңға сөз қилишқә петиңалмайду, деди. □

<sup>18</sup> Абигаил дәрһал икки йүз нан, икки тулум шарап, бәш пиширилған қой, бәш сеһ қомач, бир йүз кишмиш пошкили, икки йүз әнҗир пошкили елип

---

□ **25:11** «йемәк-ичмиким» — ибраний тилида «неним вә сүйүм». □ **25:17** «У шунчә каҗ бир адәмки...» — ибраний тилида «У Белиалның (Шәйтанның) шундақ бир оғлиги...».

ешәкләргә артип □ 19 өз жигитлиригә: — Мениң алдимда беринҗлар; мана, мән кәйниңлардин барай, деди. Лекин у өз ери Набалға бу ишни демиди. 20 У өз ешигигә минип тағниң етигидин чүшкәндә, мана Давут адәмлири билән униң удулиға чүшүп униң билән учрашти.

21 Давут әслидә: — Мән бу кишиниң мелини чөлдә бекардин бекар қоҗдап, униң барлигидин һеч немини жүтүргүзмигән едим; лекин у яхшилиқниң орнида маңа яманлиқ қилди. 22 Униң адәмлиридин әтигичә бирәр әркәкни қалдуруп қойсам, Худа мән Давутни униңдинму артуқ жазаалиғай, дегән еди. □ 23 Абигаил Давутни көрүп, алдирап ешәктин чүшүп, Давутниң алдида жиқилип йүзини йәргә йеқип тазим қилди; 24 униң путлириға есилип мундақ деди: — «И ғоҗам, бу қәбиһлик маңа һесаплансун; әнди шуни өтүнимәнки, дедәклириниң силигә сөз қилишиға иҗазәт қилип, дедиклириниң сөзигә қулақ салғайла: — 25 өтүнимәнки, ғоҗам бу рәзил адәм Набалға писәнт қилмиғайла; чүнки униң мүҗәзи худди исмиға охшаштур; униң исми «каҗ», дәрвәкә униңда каҗлиқ толиму еғирдур. Лекин мән дедәклири болса ғоҗам әвәткән жигитләрни

---

□ 25:18 «бәш сәһ қомач» — «сәһ» үчтин бир әфәһ, йәни ашлиқ-данларниң өлчәм бирлиги еди, тәхминән 9 литр. □ 25:22 «Униң адәмлиридин әтигичә бирәр әркәкни қалдуруп қойсам...» — мошу йәрдә «бирәр әркәк» ибраний тилида «тамға қарап бирәр сийгүчи» билән ипадилиниду. «Худа мән Давутни униңдинму артуқ жазаалиғай» — яки «Худа Давутниң дүшмәнлиригә униңдинму артуқ қилғай» (бәзи кона көчүрмиләрдә шундақ йезилиду).

көрмидим. □ 26 Энди и җоҗам, Пәрвәрдигарниң һаяти билән вә сениң җениң билән қәсәм ичимәнки, Пәрвәрдигар силини өз қоллири билән қан төкүп интиқам елиштин сақлиди. Энди дүшмәнлириму, сили җоҗамға яманлиқ қилмақчи болғанларму Набалға охшаш болсун. 27 Энди дедәклири җоҗамға елип кәлгән бу соғат болса җоҗамға әгәшкән җигитләргә тәқсим қилинсун.

28 Силидин өтүнимәнки, дедәклириниң сәһвәнлигини кәчүргәйла; чүнки сили, и җоҗам Пәрвәрдигарниң җәңлирини қилип кәлгәнлири үчүн, барлиқ күнлиридә силидә яманлиқ тепилмиғини үчүн Пәрвәрдигар җәзмән җәмәтлирини мәзмут қилиду. 29 Бириси қопуп силини қоғлап җанлирини издисә, сили җоҗамниң җени Пәрвәрдигар Худалириниң қешидики тирикләр халтиси ичидә орилип сақлиниду, лекин дүшмәнлириниң җанлирини болса, у салғуға селип чөрүп ташлайду.

30 Энди Пәрвәрдигар сили җоҗам тоғрисида ейтқан барлиқ яхши вәдилиригә әмәл қилип, силини Исраилға баш қилғанда шундақ болидуки, 31 сили җоҗамниң наһәқ қан төкмигәнликлири яки өз интиқамлирини алмиғанликлири үчүн көңүллиригә путликашаң яки дәрд болмайду. Вә Пәрвәрдигар җоҗамға нусрәт бәргинидә сили өз дедәклирини яд қилғайла».

32 Давут Абигаилға: — Сени бүгүн мениң билән учришишқа әвәткән Исраилниң Худаси Пәрвәрдигарға тәшәккүр-мәдһийә қайтурулғай!

---

□ 25:25 «җоҗам бу рәзил адәм Набал» — ибраний тилида «җоҗам белиалниң (Шәйтанның) бу оғли Набал» дейилиду. «униң исми «каж», дәрвәкә униңда кажлиқ толиму еғирдур» — ибраний тилида «Набал» дегәнниң мәнаси «каж».

33 Энди әқил-параситиңгә барикалла, саңиму барикалла! Чүнки сән бүгүн мени өз қолум билән қан төкүп интиқам елиштин тостуң.

34 Лекин мени саңа зиян-зәхмәт йәткүзүштин сақлиған Исраилниң Худаси Пәрвәрдиғарниң һаяти билән қәсәм қилимәнки, сән мениң алдимға тезлинип кәлмигән болсаң, Набалниң адәмлиридин һеч әркәк әтигичә тирик қалмас еди, деди. □

35 Андин Давут униң өзигә кәлтүргән нәрсилирини қолидин тапшуруп елип униңға: — Теч-аман өйүңгә барғин, мана сөзлириңгә кулақ селип, көңлүңни қобул қилдим, деди.

36 Абигаил Набалниң қешиға кәлди; мана, у өйидә шаһанә зияпәттәк бир зияпәт өткүзүвататти. Набал көңлидә хошал еди вә интайин мәс болуп кәткән еди. Шуңа Абигаил әтиси таң атқичә униңға һеч немә демиди. 37 Лекин әтиси Набал мәсликтин йешилгәндә аяли униңға болған вақиәләрни дәп беривиди, униң жүриги өлгәндәк болуп, өзи таштәк болуп қалди. 38 Вә шундақ болдики, тәхминән он күндин кейин Набални Пәрвәрдиғар урди вә у өлди.

39 Давут Набалниң өлгинини аңлап: — Пәрвәрдиғар мубарәктур. Чүнки У мән Набалдин тартқан һақарәт үчүн дәвайимни сорап өз қулини яманлиқтин сақлиди; әксичә Пәрвәрдиғар Набалниң яманлиғини өз бешиға яндурди, деди. Андин Абигаилни өз әмримгә алай дәп, униңға сөз қилғили әлчи маңдурди. 40 Давутниң хизмәткарлири Кармәлгә Абигаилниң қешиға келип униңға: — Сени әмримгә алай дәп Давут саңа сөз

---

□ **25:34** «Набалниң адәмлиридин һеч әркәк әтигичә тирик қалмас еди» — мошу йәрдә «әркәк» ибраний тилида «тамға қарап сийгүчи» билән ипадилиниду.

қилғили бизни әвәтти, деди.

<sup>41</sup> Абигаил болса қопуп йүзини йәргә тәккидәк тазим қилип: — Мана, дедигиң ғоҗамниң хизмәткарлириниң путлирини жуышқа қул болсун, деди. □ <sup>42</sup> Андин Абигаил шу һаман өзигә һәмраһ болған бәш чәриси билән ешәккә минип Давутниң әлчилириниң кәйнидин берип, униң аяли болди.

<sup>43</sup> Давут Йизрәәллик Аһиноамни һәм хотунлуққа алған еди. Шуниң билән бу иккиси униңға хотун болди.

<sup>44</sup> Лекин Саул Давутқа хотун қилип бәргән қизи Миқални Галлимдики Лаишниң оғли Фалтиға хотунлуққа бәргән еди. ■

## 26

*Давут Саулни йәнә рәһим қилип аяйду*

<sup>1</sup> Энди Зифлиқлар Гибеаһға Саулниң қешиға келип: — Давут Йәшимонға йеқин һақилаһ егизлигигә йошурунувапту әмәсму? — деди.

<sup>2</sup> Саул қопуп Израилдин хилланған үч миң адәмни елип, Зиф чөлидә Давутни издигили у йәргә барди.

<sup>3</sup> Саул болса йол бойида, Йәшимонға йеқин һақилаһ егизлигидә чедир тикти. Давут чөлдә турувататти; у Саулниң чөлгә өз кәйнидин чиққинидин хәвәр тапқанда <sup>4</sup> Давут пайлақчиларни маңдуруп Саулниң растла кәлгәнлигини билди. <sup>5</sup> Давут қопуп Саул чедир тиккән жайға барди; у Саул билән қошун

---

□ **25:41** «Мана, дедигиң ғоҗамниң хизмәткарлириниң путлирини жуышқа қул болсун» — Израилда вә оттура шәриқтә шундақ адәт барки, өйгә мейман кәлсә, саһибхан яки хизмәткарлири уларниң путлирини жуйиду. ■ **25:44** 2Сам. 3:15

сәрдари, Нәрниң оғли Абнәр ятқан йәрни көрди. Саул болса қошун истиһками ичидә ухлап ятқан еди, адәмлири чедирлирини униң әтрапиға тиккән еди.

<sup>6</sup> Давут әнди һиттийлардин болған Ахимәләк вә Йоабниң иниси Зәруияниң оғли Абишайға: — Ким мән билән ләшкәрғанға чүшүп, Саулниң йениға бариду? — дәп сориди. Абишай: — Мән сениң билән барай, деди.

<sup>7</sup> Шуниң билән Давут вә Абишай кечидә қошун бар йәргә беривиди, мана Саул қошун истиһками ичидә ухлап ятқан еди; униң нәйзиси тәкийисиниң йенида йәргә қадақлиқ туратти; Абнәр билән адәмлири униң әтрапида ятатти. <sup>8</sup> Абишай Давутқа: — Худа бүгүн дүшминиңни қолуңға тапшурди. Сәндин өтүнимәнки, маңа нәйзә билән бирла санжип уни йәргә қадап қоюшқа иҗазәт бәргәйсән! Икки қетим санжиишимниң лазими йоқтур, деди.

<sup>9</sup> Давут Абишайға: — Уни йоқатмиғин. Ким Пәрвәрдигарниң мәсиһ қилғиниға қол узитип гунаға тартилмиған? — деди.

<sup>10</sup> Давут йәнә: — Пәрвәрдигарниң һаяти билән *қәсәм қилимәнки*, Пәрвәрдигар жәзмән уни уриду; я униң өлидиған күни келиду я у жәңгә чүшүп һалак болиду. <sup>11</sup> Пәрвәрдигар мени Пәрвәрдигарниң мәсиһлигинигә қол узитишидин сақлиғай! Амма униң бешидики нәйзә билән су идишини алғин, әндин кетәйли, деди. <sup>12</sup> Шуниң билән Давут нәйзә билән идишни Саулниң бешиниң йенидин елип, иккиси чиқип кәтти. Амма һеч ким көрмиди, туюпму қалмиди һәм ойғинип кәтмиди, бәлки һәммиси ухләвәрди; чүнки Пәрвәрдигар бир қаттиқ уйқини уларниң үстигә чүшүргән еди.

<sup>13</sup> Давут удулдики тәрәпкә өтүп жирақрақ бир дөңниң төписидә турди; уларниң арилиғи жирақ

еди. <sup>14</sup> Давут қошун билән нәрниң оғли Абнәргә товлап: — Жавап бәрмәмсән, и Абнәр! — деди. Абнәр: — Падишаһға товлиғучи ким сән? — деди.

<sup>15</sup> Давут Абнәргә: — Сән батур әмәсму? Исраилда саңа ким тәң келәләйду? Немишкә ғожаң падишани қоғдимидиң? Чүнки хәлиқтин бир киши ғожаң падишани һалак қилғили кирипту. <sup>16</sup> Сениң бундақ қилғиниң яхши әмәс! Пәрвәрдигарниң һаяти билән қасәм қилимәнки, Пәрвәрдигар мәсиһ қилған ғожаңларни қоғдимиғанлиғиңлар үчүн өлүмгә лайиқ болдуңлар. Әнди падишаниң нәйзиси вә бешиниң йенидики су идишиниң қәйәрдилигигә қарап беқиңлар, деди.

<sup>17</sup> Саул Давутниң авазини тонуп: — Бу сениң авазиңму, и оғлум Давут! — деди. Давут: — И ғоҷам падиша, бу мениң авазимдур, деди. <sup>18</sup> У йәнә: — Немишкә ғоҷам өз қулини мундақ қоғлайду? Мән немә қилиптимән? Қолумда немә яманлиқ бар? <sup>19</sup> Әнди ғоҷам падиша өз қулиниң сөзигә қулақ салғай. Пәрвәрдигар силини маңа қарши қозғатқан болса бир һәдийә-қурбанлиқ униң көңлини рази қилғай; лекин инсан балилири болса, улар Пәрвәрдигарниң алдида ләнәткә қалсун, чүнки уларниң әнди мени Пәрвәрдигарниң мирасидин бәһримән болуштин мәһрум қилип, мени башқа

илаһларға ибадәт қил, дегини болиду. □ 20 Әнди мениң қеним Пәрвәрдигарниң һозуридин жирақ йәргә төкүлмисун; чүнки тағларда бир кәкликни овлиғандәк Исраилниң падишаси бир ялғуз бүргини издигили чиқипту, деди. ■

21 Саул: — Мән гуна қилдим; йенип кәлгин и оғлум Давут; мениң женим бүгүн көзлириңдә әзиз саналғини үчүн мән саңа бундин кейин һеч зиян-зәхмәт йәткүзмәймән; мана, ахмақлиқ қилдим, бәк езитимән, деди.

22 Давут жавап берип: — Мана падишаниң нәйзиси, ғуламлардин бири келип уни яндуруп алсун. 23 Пәрвәрдигар һәр адәмниң һәққанийлиғи билән садиқлиғиға қарап яндурғай. Чүнки бүгүн Пәрвәрдигар силини мениң қолумға тапшурди, лекин мән Пәрвәрдигарниң мәсиһлигинигә қол узитишни халимидим. 24 Мана, бүгүн силиниң жанлири мениң көзлиримдә әзиз болғандәк мениң женим Пәрвәрдигарниң көзидә әзиз болғай, у мени һәммә аваричиликтин қутқузғай, деди.

□ 26:19 «... Пәрвәрдигар силини маңа қарши қозғатқан болса бир һәдийә-қурбанлиқ униң көңлини рази қилғай...» — мәнаси: (1) Давут мәлум яманлиқ қилған болса, Пәрвәрдигар уни қурбанлиқ арқилиқ кәчүрүм қилиду; (2) Пәрвәрдигар Саулни жазалаш үчүн уни Давутқа қарши чиқишқа қозғиған болса, шүбһисизки, у қурбанлиқ арқилиқ Саулни кәчүрүм қилиду. «чүнки уларниң әнди мени Пәрвәрдигарниң мирасидин бәһримән болуштин мәһрум қилмақчи...» — мошу йәрдә «Пәрвәрдигарниң мираси»: (1) Худа Исраилға вәдә қилған Қанаан зиминини; (2) Худаниң ибадәт чедиридики түзүми арқилиқ болған көп имтиязлардин, жүмлидин кәһин-лавийлар арқилиқ Худаниң тәлим-каламини аңлаштин бәһримән болушни өз ичигә алиду. «уларниң мени башқа илаһларға ибадәт қил, дегини болиду» — Давут өзи Исраилниң зиминидә турмиған болғачқа, Худаниң ибадәт чедириға баралмайду.

■ 26:20 1Сам. 24:15



25 Саул Давутқа: — Әй оғлум Давут, бәрикәтләнгәйсән. Сән жәзмән улук ишларни қилисән, ишлириң жәзмән раважлик болиду, деди. Андин Давут өз йолиға кәтти, Саулму өз жайиға йенип барди.

## 27

### *Давут Филистийләргә қошулиду*

<sup>1</sup> Давут көңлидә: — Һаман бир күни Саулниң қолида һалак болидиған охшаймән. Шуңа Филистийләрниң зиминиға тездин қечип кетишимдин башқа амал йоқ. Шундақ қилсам Саул Израил зимини ичидә мени тепиштин үмүтсизлинип, издәштин қол үзиду, вә мән униң қолидин қутулимән, дәп ойлиди. <sup>2</sup> Шуниң билән Давут қопуп униңға әгәшкән алтә йүз адәмни елип Гатниң падишаси Маоқниң оғли Ақишниң қешиға барди. <sup>3</sup> Әнди Давут вә адәмлири, йәни һәр бири өз аилисидикиләр билән биллә Гатта Ақиш билән турди. Давут икки аяли, йәни Йизрәллик Аһиноам вә Набалниң тул хотуни Кармәллик Абигаил билән биллә шу йәрдә турди.

<sup>4</sup> Саул: — Давут Гатқа қечипту, дегән хәвәрни аңлиғанда, уни йәнә издәп жүрмиди.

<sup>5</sup> Давут Ақишқа: — Әгәр көзлириниң алдида илтипат тапқан болсам, олтиришим үчүн сәһрадики бир шәһәрдин бизгә бир жай бәргәйла; қулуң қандақму шаһанә шәһәрдә силиниң қашлирида турсун, деди.

<sup>6</sup> У күни Ақиш униңға Зиклаг шәһирини бәрди. Шуниң үчүн Зиклаг бүгүнки күнгичә Йәһуда падишалириға тәвә болуп кәлмәктә. <sup>7</sup> Давут

Филистийләрниң зимиинида турған вақит бир жил төрт ай болди.

<sup>8</sup> Давут болса өз адәмлири билән чиқип Гәшурийларға, Гәзрийләргә вә Амаләкләргә һужум қилип, уларни булаң-талаң қилип туратти (чүнки улар қедимдин тартип Шуриға кириш йолидин тартип Мисир зимииниғичә болған шу жутта туратти).

<sup>9</sup> Давут һәр қетим зиминдикиләрни қирип әр яки аял болсун, бирниму тирик қалдурмайтти вә қой, кала, ешәк, төгә вә кийим-кечәкләрни елип Ақишниң йениға йенип келәтти.

<sup>10</sup> Ақиш: — Бүгүн қайси жайларни булаң-талаң қилдиңлар, дәп сорайтти; Давут: — Йәһуда зиминиң жәнуп тәрипини, Йәраһмәәлликләрниң жәнуп тәрипини вә Кенийләрниң жәнуп тәрипини булаң-талаң қилдуқ, дәйтти.

<sup>11</sup> Давут әр яки аялларниң бириниму Гатқа тирик елип кәлмәйтти; чүнки у: — Улар бизниң тоғримиздин, «Давут ундақ-мундақ қилди» дәп гәп қилиши мүмкин, дәйтти. Давут Филистийләрниң зимиинида турған вақтида у дайим шундақ қилатти.

<sup>12</sup> Шуңа Ақиш Давутқа ишәнди: — «Әнди у хәлқи Израилни өзидин сәскәндүрүвәтти; мениң хизмитимдә мәңгү қул болиду», дәп ойлиди.

## 28

### *Ән-Дордики жадуғәр аял*

<sup>1</sup> У күнләрдә Филистийләр Израилға қарши жән қилиш үчүн өз қошунлирини жиғди. Ақиш Давутқа: — Билишиң керәкки, адәмлириңни елип мениң билән жәзмән жәңгә чиқишиң лазим, деди.

<sup>2</sup> Давут Ақишқа: — Ундақта сили куллириниң немә қилалайдиғанлиғини билип қалила — деди. Ақиш Давутқа: — Мана, сени өзүмгә мәңгүлүк пасибан қилай, деди.

<sup>3</sup> (Самуил өлгән еди вә пүткүл Исраил униң үчүн матәм тутуп уни өз шәһири болған Рамаһда дәпнә қилған еди. Саул болса жинкәшләр билән палчиларни зиминдин қоғлап чиқарди).

□ ■ <sup>4</sup> Филистийләр топлишип чиқип Шунәмдә чедир тикти. Саулму һәм пүткүл Исраилни жиғип, Гилбоаһда чедир тикти. <sup>5</sup> Саул әнди Филистийләрниң қошун барғаһини көргәндә қорқуп, жүриги су болуп кәтти.

<sup>6</sup> Саул Пәрвәрдигардин йол сориди; лекин Пәрвәрдигар я чүш билән я «урим» билән я пәйғәмбәрләр арқилиқ униңға жавап бәрмиди. □

<sup>7</sup> Шуниң билән Саул хизмәткарлириға: — Маңа палчи жинкәш бир хотунни тепип бериңлар, мән берип униңдин йол сорай, деди. Хизмәткарлири униңға: — Ән-Дорда жинкәш бир хотун бар экән, деди. □ <sup>8</sup> Саул ниқаплинип, башқа кийимләрни

□ **28:3** «Саул болса жинкәшләр билән палчиларни зиминдин қоғлап чиқарди» — мошу йәрдә «жинкәшләр» өлгәнләрниң роһлирини чақирғучиларни көрситиду. Мошундақ һәрикәтләр Тәвратта қаттиқ мәнғий қилинған; әмәлийәттә, ундақ қилған кишиләр дайим дегидәк жинлар тәрипидин алдинип кетиду.

■ **28:3** 1Сам. 25:1 □ **28:6** «Пәрвәрдигар я чүш билән я «урим» билән ... униңға жавап бәрмиди» — «урим» бир хил таш. У каһин кийгән «әфод»ниң янчуқида туриду. Бу ташлар арқилиқ Исраил хәлқи Худадин йол сориса болатти. «Мис.» 28:28-30ни көрүң. □ **28:7**

«Маңа палчи жинкәш бир хотунни тепип бериңлар» — «палчи жинкәш хотун» ибраний тилида: «палчи жини бар хотун» яки «палчи жинни чақирғучи хотун» дегән сөз билән ипадилиниду. Мошу сөзләр униңға чаплашақан жин хелә күчлүк экән, дегәнни пуритиду.

кийип икки адәмни һәмраһ қилип барди. Улар кечиси берип хотунниң қешиға кәлди. У хотунға: — Маңа жин чақирип пал ечип, мән дегән бирисини қешимға кәлтүргин, деди.

<sup>9</sup> Хотун униңға: — Мана, Саулниң қилғанлирини, йәни зиминдин жинкәшләрни вә палчиларни йоқатқанлиғини өзүң билисән; немишкә мени өлтүрүшкә женимға қапқан қойисән, деди.

<sup>10</sup> Саул униңға Пәрвәрдигар билән қәсәм қилип: — Пәрвәрдигарниң һаяти билән қәсәм қилимәнки, бу иш үчүн саңа жаза болмайду, деди.

<sup>11</sup> Хотун: — Саңа кимни чиқиримән? — дәп сориди. У: — Маңа Самуилни чиқарғин, деди.

<sup>12</sup> Хотун Самуилни көргәндә қаттиқ аваз билән чирқириди, андин Саулға: — Немишкә мени голлайсән? Сән өзүң Саулғу! — деди.

<sup>13</sup> Падиша униңға: — Қорқмиғин! Немини көрдүң? — деди. У Саулға: — Мән бир илаһниң йәрдин чиққинини көрдүм, деди.

<sup>14</sup> У: — Униң қияпити қандақ экән? деди. Хотун: — Қери бир бовай чиқиватиду; у йепинча кийгән экән, деди. Саул: — У Самуил экән, дәп билип, йүзини йәргә йеқип тазим қилди.

<sup>15</sup> Самуил Саулға: — Немишкә мени аварә қилип чиқардиң? — деди. Саул: — Мән толиму пәришан болдум; чүнки Филистийләр маңа қарши жәң қиливатиду, вә Худа мәндин жирақлап, маңа яки пәйғәмбәрләр арқилиқ яки чүшләр арқилиқ һеч жавап бәрмәйватиду. Шуңа мениң немә қилишим керәклиғини маңа билдүргәйсән дәп, сени чақирдим, деди.

<sup>16</sup> Самуил: — Пәрвәрдигар сәндин жирақлап, дүшминниң болғандин кейин немишкә мәндин мәслиһәт сорайсән? — деди.

17 —Пәрвәрдигар Өзи үчүн мән арқилиқ ейтқинини қилди; Пәрвәрдигар падишалиқни қолуңдин житип елип, хошнаңға, йәни Давутқа бәрди. □ 18 Сән Пәрвәрдигарниң сөзигә қулақ салмай, униң Амаләкләргә қаратқан қаттиқ ғәзивини жүргүзмигиниң үчүн Пәрвәрдигар бүгүн саңа шу ишни қилди. 19 Пәрвәрдигар өзүң билән Исраилниму Филистийләрниң қолиға тапшуриду; әтә сән вә оғуллириң мениң билән биллә болисиләр; вә Пәрвәрдигар Исраилниң қошуниниму Филистийләрниң қолиға тапшуриду, деди.

20 Саул шуан йәргә дүм жиқилди, Самуилниң сөзлиридин қаттиқ қорқуп кәтти; бир кечә-күндүз тамақму йемигәчкә, мағдуриму қалмиди.

21 Аял әнди Саулниң қешиға берип униң толиму пәришан болғинини көрүп, униңға: — Мана, дедәклири женини алқиниға елип қоюп тапилиғанлириға бенаән қилдим. 22 Әнди силидин өтүнимән, дедиклириниң сөзигә киргәйла; мени силиниң алдилириға бир чишләм нан кәлтүрүшкә униғайла; шуниң билән сили йәп қувәт тепип андин өз йоллириға кетәләйла, деди.

23 Лекин у рәт қилип: — Йемәймән, дәп унимиди. Униң хизмәткарлири һәм аялму йеишни униңға дәвәт қилишти; у йәрдин қопуп кариватта олтарди.

24 Аялниң өйидә бир бордақ мозай бар еди. У дәрһал уни сойди; һәм хемир жуғуруп петир нан пишүрүп бәрди. 25 У уни Саул билән хизмәткарлириниң

---

□ 28:17 «Пәрвәрдигар өзи үчүн мән арқилиқ ейтқинини қилди; Пәрвәрдигар падишалиқни ... хошнаңға, йәни Давутқа бәрди» — оқурмәнләрниң есидә барки, Самуил әслидә Саулға: «Пәрвәрдигар бүгүн Исраилниң падишалиғини сәндин житип елип сәндин әвзәл болған бир йеқиниңға тапшурди» дәп Худаниң жазасини уқтурған еди (15:28).

алдиға қойди. Улар йәп болуп, шу кечиси кәтти.

## 29

*Филистий әмирләр Давутни өз сепидин чиқириветиду*

<sup>1</sup> Филистийләр һәммә қошунлирини жиғип Афәктә жәм қилди; Исраиллар Йизрәәлдики булақниң йенида чедир тикти. <sup>2</sup> Филистийләрниң сәрдарлири йүз яки миңдин әскәрни башлап, сәп тизип кәлди; уларниң кәйнидин Давут өз адәмлирини башлап Ақиш билән чиқип сәп түзди.

<sup>3</sup> Филистийләрниң әмирлири: — Бу Ибраниялар бу йәрдә немә иш қилиду? — деди. Ақиш Филистийләрниң әмирлиригә: — Бу Исраилниң падишаси Саулниң хизмәткари Давут әмәсму? У бу йәрдә бир нәччә күн, бир нәччә жиллардин бери мән билән турған әмәсму? У маңа кәлгән күндин тартип бу күнгичә униңдин һеч әйип байқимидим, деди.

<sup>4</sup> Амма Филистийләрниң әмирлири униңға аччиқланди. Филистийләрниң әмирлири униңға: — Уни қайтурувәт! Бу киши сән өзүң униңға орунлаштурған жайға кәтсун; биз билән биллә соқушқа чүшмисун, болмиса, у соқушта бизгә рәқип болуп қелиши мүмкин. Бу адәм өз ғоҗиси билән немиси арқилиқ яришиду? Бу адәмләрниң башлирини елиш билән болмамду? ■ <sup>5</sup> Бу қиз-аяллар бурун униң тоғрисида уссул ойнап қошақ қетип: — Саул миңлап өлтүрди, вә Давут он миңлап өлтүрди, дегән Давут әмәсму? — деди.■

6 Ақиш Давутни чақирип униңға: — Пәрвәрдигарниң һаяти билән қәсәм қилип *ейтимәнки*, сән дурус адәмсән, сениң мениң билән ләшкәрғаһда хизмәттә болушуң көзлиримдә яхши иштур; чүнки маңа кәлгән күнидин тартип бу күнгичә сәндин һеч яманлиқ байқимидим. Лекин сән әмирләргә яқмапсән. □ 7 Шуңа теч-аман йенип кәткин, болмиса Филистийләрниң әмирлирини нарази қилип қойисән, деди.

8 Давут Ақишқа: — Мән немә қилдим? Силиниң қашлириға кәлгән күндин тартип бу күнгичә қилған қайси яманлиғим үчүн мени ғоҗам падишаниң дүшмәнлири билән соқушқили барғузмайла? — деди.

9 Ақиш Давутқа жавап берип: — Көзлиримдә Худаниң бир пәриштисидәк маңа яхши экәнлиғиңни билимән. Лекин Филистийләрниң әмирлири сени биз билән биллә жәңгә чиқмисун дәватиду, деди.

10 Шуңа әтә сәһәрдә қопуңлар, өзүң вә биллә кәлгәнләр, йәни мән ғоҗаңниң хизмәткарлири; сәһәрдә қопуңлар, таң йоруши биләнла чиқип кетиңлар, деди.

11 Шуңа Давут өз адәмлири билән сәһәрдә туруп Филистийләрниң зиминиға маңди. Филистийләр болса Йизрәәлгә чиқти.

## 30

*Давут Амаләкләрдин бала-жақилирини қутқузиду*

□ 29:6 «сениң мениң билән ләшкәрғаһда хизмәттә болушуң...» — ибраний тилида «сениң мениң билән ләшкәрғаһға кирип-чиқишиң».

<sup>1</sup> Шундақ болдики, Давут вә адәмлири үчинчи күни Зиклагқа йетип кәлди; мана, Амаләкләр жәнуп тәрәпкә вә Зиклагқа һужум қилип, Зиклагни вәйран қилип от қоюп көйдүргән еди. <sup>2</sup> Улар шәһәрдики қиз-аялларни, чоң болсун, кичик болсун, уларниң һәммисини әсиргә алди. Улардин һеч кимни өлтүрмәй, һәммисини елип, йолиға чиққан еди.

<sup>3</sup> Давут өз адәмлири билән шәһәргә кәлгәндә, мана, шәһәр алиқачан көйүп түгигән еди; уларниң аяллири вә оғул-қизлири әсиргә елинған еди. <sup>4</sup> Әнди Давут вә униң билән биллә болған хәлиқ қаттиқ жиға-зерә көтиришти, таки мағдури қалмиғичә жиғлашти. <sup>5</sup> Давутниң икки аяли, Йизрәәллик Аһиноам билән Кармәллик Набалдин тул қалған Абигаилму әсиргә елинған еди.

<sup>6</sup> Давут қаттиқ азапланди; чүнки барлиқ халайиқ, һәр бири өз оғул-қизлири үчүн қайғуруп ғәзәплинип уни чалма-кесәк қилип өлтүрәйли, дейишивататти. Амма Давут өзини Худаси Пәрвәрдигардин күч-қувәтләндүрди.

<sup>7</sup> Давут Ахимәләкниң оғли каһин Абиятарға: — Әфодни йенимға елип кәлгин, деди.□

<sup>8</sup> Давут Пәрвәрдигардин: — Бу қошунни қоғлайму? Уларға йетишәләрмәнму? — дәп сориди. У: — Қоғла; сән жәзмән уларға йетишивалисән һәм һәммисини қайтуруп келәләйсән, деди.

<sup>9</sup> Давут вә униң билән биллә болған алтә йүз адәм берип Бесор вадисиға йетип кәлгәндә, кәйнидә сөрүлүп қалғанлар шу йәрдә қалди. <sup>10</sup> Давут өзи төрт йүз адәм билән давамлиқ қоғлап маңди; икки йүз адәм һалсирап кәткәчкә, Бесор вадисидин өтәлмәй кәйнидә қалған еди.

---

□ **30:7** «Әфодни йенимға елип кәлгин» — «әфод» тоғрилиқ 2:18дики изаһатни көрүң.



11 Улар далада Мисирлиқ бир адәмни учратти. Улар уни Давутниң қешиға елип келип, униңға нан берип йегүзди, су ичкүзди; 12 униңға бир парчә әнжир пошкили билән икки кишмиш пошкилиниму бәрди. У буларни йәп, униңға қайтидин жан кирди; чүнки у үч кечә-күндүз нан йемигән, суму ичмигән еди. 13 Давут униңдин: — Сән кимгә тәвә? Сән қәйәрликсән? — дәп сориди. У: — Мән Мисирлиқ жигит болуп, бир Амаләкниң қулимән. Лекин мән үч күн илгири кесәл болуп қалғачқа, ғоҗам мени ташливәтти. 14 Биз әсли Кәрәтийләрниң жутиниң жәнуп тәрипигә вә Йәһуда зиминиға вә Каләбниң зимининиң жәнуп тәрипигә һужум қилип булаң-талаң қилдуқ; шундақла Зиклагни көйдурүвәткән едуқ, деди.

15 Давут униңдин: — Бизни у дүшмән қошуни тәрәпкә башлап бараламсән, деди. У: — Худаниң нами билән мән сени өлтүрмәймән, сени ғоҗаңниң қолиғиму тутуп бәрмәймән дәп қәсәм қилсила, силини у қошунниң қешиға башлап барай, деди.

16 Уни у йәргә башлап барғанда, мана улар пүткүл йәргә йейилип, йәп-ичип Филистийләрниң зиминидин һәм Йәһуда зиминидин алған чоң олҗилиридин хуш болуп уссул ойнишивататти.

17 Амма Давут шу күни гугумдин тартип иккинчи күни кәчкичә уларни уруп қирди. Төгигә минип бәдәр қачқан төрт йүз жигиттин башқа һеч бир адәм қечип қутулмиди; 18 вә Давут Амаләкләр булувалған һәммә нәрсини яндуруп алди; өзиниң икки аялиниму қутқузвалди. 19 Амаләкләр елип кәткән оғул-қиз, мал-мүлүкләр вә башқа һәммә нәрсини Давут улардин қайтурувалди. һеч немә, чоң

болсун кичик болсун чүшүп қалмиған еди.

<sup>20</sup> Давутниң адәмлиди қайтурувалған маллириниң алдиға олжа алған башқа қой вә кала падиларни селип һайдап кетивататти. Униң адәмлири кетиветип: — Булар Давутниң олжиси, дейишти; Давут уларниң һәммисини өзигә алди. □

<sup>21</sup> Давут һалсизлинип өзи билән биллә баралмиған Бесор вадисиниң бойида қалдуруп кәткән икки йүз адәмниң қешиға йетип кәлди; улар Давут вә униң билән кәлгән адәмләрниң алдиға чиқти, Давут хәлиқниң қешиға берип уларға салам қилди.

<sup>22</sup> Лекин Давут билән барғанларниң арисидики рәзил адәмләр вә әрзимәсләрниң һәммиси қопуп: — Булар биз билән бармиғандин кейин биз яндуруп алған олжидин уларға һеч немә бәрмәйли. Улар пәқәт һәр бири өз хотун-балилирини елип кәтсун, деди. □ <sup>23</sup> Амма Давут: — Яқ, и бурадәрлирим; Пәрвәрдигар бизгә тәқсим қилғанни уларгиму тәқсим қилмисақ болмайду. Чүнки У бизни қоғдап бизниңкигә тажавуз қилғанларни қолимизға тапшурди. <sup>24</sup> Бу ишта ким силәргә мақул дәйду? Чүнки соқушқа чүшкәнниң үлүши қандақ болса жүк-тақларға қаригучиларниңму үлүши шундақ болиду; һәммә адәм тәң бөлүшсун — деди. <sup>25</sup> Шу күндин тартип бу Исраил үчүн һөкүм-бәлгүлимә қилип бекитилди. Бүгүнгичә һәм шундақ. <sup>26</sup> Давут Зиклагқа йетип

□ **30:20** «Давутниң адәмлиди қайтурувалған маллириниң алдиға ... башқа қой вә кала падиларни селип һайдап кетивататти» — бәлким Амаләкләр илгири Давут вә адәмлиридин булувалған мал әмәс, бәлки Амаләкләрниң өзлириниң башқа маллири болуши мүмкин. □ **30:22** «рәзил адәмләр вә әрзимәсләр...» — ибраний тилида: «рәзил адәмләр вә Белиалниң (Иблисниң) оғуллири...».

кэлгәндә, олжидин достлири болған Йәһуда ақсақаллириға әвәтип: — Мана, Пәрвәрдигарниң дүшмәнлиридин алған олжа силәргә бир соғат болсун, деди.

27 У олжидин һәм Бәйт-Әлдикиләргә,  
 жәнубий Рамоттикиләргә, Яттирдикиләргә,  
 28 Ароәрдикиләргә, Сифмоттикиләргә,  
 Әштәмоадикиләргә, 29 Рақалдикиләргә,  
 Йәраһмәалликләрниң шәһәрлиридикиләргә  
 вә Кенийләрниң шәһәрлиридикиләргә,  
 30 Хормаһтикиләргә, Қорашандикиләргә,  
 Атақтикиләргә, □ 31 һеброндикиләргә вә Давут вә  
 адәмлири биллә жүргән һәммә йәрдикиләргә соғат  
 әвәтти.

## 31

*Саул қаза қилиду, Исраил мәглуп болиду*

*1Тар. 10:1-12*

1 Әнди Филистийләр Исраил билән жәң қилди. Исраилниң адәмлири Филистийләрниң алдидин қечип, Гилбоа теғида қирип жиқитилди.

2 Филистийләр Саул вә униң оғуллирини тап бесип қоғлавататти. Филистийләр болса Саулниң оғуллири Йонатан, Абинадаб, Мәлкишуани уруп өлтүрди.

3 Саулниң әтрапини уруш қаплиди; оқячилар Саулға йетишти; у я оқи билән еғир яриландурулди.

4 Андин Саул ярақ кәтәргүчисигә: — Қиличиңни суғуруп мени санжип өлтүрүвәткин; болмиса бу хәтнисизләр келип мени санжип, мени хорлуққа қоюши мүмкин, деди. Лекин ярақ кәтәргүчиси

□ 30:30 «Қорашандикиләргә...» — яки «Борашандикиләргә...».

интайин қорқуп кетип, унимиди. Шунуң билән Саул қилични елип үстигә өзини ташлиди. <sup>5</sup> Ярағ көтәргүчиси Саулниң өлгинини көрүп, уму охшашла өзини қиличниң үстигә ташлап униң билән тәң өлди.

<sup>6</sup> Шунуң билән Саул, үч оғли, ярақ көтәргүчиси вә униң һәммә адәмлири шу күндә бирақла өлди.

<sup>7</sup> Әнди вадиниң у тәрипидики һәмдә Иордан дәриясиниң бу йеқидики Исраиллар әскәрлириниң қачқанлиғини вә Саул билән оғуллириниң өлгинини көргинидә, шәһәрләрни ташлап қачти, Филистийләр келип у жайларда орунлашти. □

<sup>8</sup> Әнди шундақ болдики, әтиси Филистийләр өлтүрүлгәнләрниң кийим-кечәклирини салдурувалғили кәлгәндә Гилбоа тегида Саул билән оғуллириниң өлүк ятқанлиғини көрди. <sup>9</sup> Улар униң бешини кесип савут-ярақлирини салдуруп буларни Филистийләрниң зимининиң һәммә йәрлиригә апирип бутханилирида вә хәлиқниң арисидә бу хуш хәвәрни тарқатти. □ ■ <sup>10</sup> Улар униң савут-ярақлирини Аштарот бутханисидә қоюп өлүгини Бәйт-Шан шәһиридики сепилға есип қойди.

<sup>11</sup> Әнди Ябәш-Гилеадта олтарғучилар Филистийләрниң Саулға немә қилғинини аңлиғанда

<sup>12</sup> уларниң ичидики һәммә батурлар атлинип кечичә меңип, Саул билән оғуллириниң өлүклирини Бәйт-Шандики сепилдин чүшүрүп, уларни Ябәшкә

---

□ **31:7** «Иордан дәриясиниң бу йеқи...» — бәлким Иордан дәриясиниң ғәрбий тәрипини көрситиду. □ **31:9** «Улар

... савут-ярақлирини салдуруп буларни Филистийләрниң зимининиң һәммә йәрлиригә апирип бутханилирида ...хуш хәвәрни тарқатти» — яки «Улар ... савут-ярақлирини салдуруп, еланчиларни Филистийләрниң зимининиң һәммә йәрлиригә әвәтип бутханилирида ...хуш хәвәрни тарқатти». ■ **31:9** 1Тар. 10:9

елип берип у йәрдә көйдүрди. <sup>13</sup> Андин уларниң сүйәклирини Ябәштики жулғунниң түвигә дәпнә қилип йәттә күн роза тутти.

**Муқеддес Калам (кирил йезиқ)**  
**The Holy Bible in the Uyghur language, written in**  
**Cyrillic script**

Copyright © 2010 Mukeddes Kalam - Uyghur Bible Translation Committee

Language: Uyghur tili (Uyghur)

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2021-09-11

---

PDF generated using Haiola and XeLaTeX on 11 Nov 2022 from source files dated 12 Sep 2021

b6bd0959-14d2-5233-b340-6f210a8f13c5